

إلى محمد وإمام الأئمة

خاصان خدا

کا

خوفیا آخرت



# خاصائے خجہ اکا خوفِ آفرت

اول

ابو محمد امام الدین

آبدر پبلی کیشنز ۲۳۔ راحت مارکیٹ لاہور  
اُردو بکازار

# (جملہ حقوق بحق ناشر محفوظ ہیں)

جون ۱۹۹۵ء

1100

عبدالحفیظ احمد

مطبعۃ العربیہ لاہور

30 روپے

طبع اول جدید

تعداد

ناشر

مطبع

قیمت

# فہرست مضامین

5	پیش لفظ
7	مقدمہ
30	حضرت صدیق اکبرؓ
44	حضرت فاروق اعظمؓ
57	حضرت عثمان غنیؓ
58	حضرت علی المرتضیٰؓ
63	حضرت عائشہ صدیقہؓ
68	حضرت ابو عبیدہ بن الجراحؓ
71	حضرت معاذ بن جبلؓ
73	حضرت عبدالرحمن بن عوفؓ
73	حضرت سلیمان فارسیؓ
74	حضرت ابو موسیٰ اشعریؓ
82	حضرت عتبہ بن غزوہؓ
84	حضرت عمرو بن العاصؓ
86	حضرت ابو درودؓ
88	حضرت ابو ہریرہؓ
92	حضرت ابو ذر عفراریؓ
96	حضرت خباب بن ارتؓ

98	حضرت سعید بن عامرؓ
104	حضرت عمیر بن سعدؓ
108	حضرت حذیفہ بن الیمانؓ
112	حضرت عبداللہ بن زبیرؓ
113	حضرت مالک شعلہؓ
114	حضرت عبداللہ بن عمرؓ
116	حضرت عبداللہ بن رواحہؓ
117	حضرت عبداللہ ابن مسعودؓ
118	حضرت شداد بن اوسؓ
118	حضرت زرارہ بن اونیؓ
118	حضرت تمیم داریؓ
119	حضرت امیر معاویہؓ
112	حضرت ابو بجمہؓ
123	حضرت عبداللہ بن سلامؓ
124	حضرت مانر بن مالکؓ
127	حضرت سلمیٰ بن نحرؓ
130	عام صحابہ کرامؓ کا خوف آخرت

## پیش لفظ

”خاصان خدا کی نماز“ کے نام سے ایک کتاب شائع ہو چکی ہے جو بحمد اللہ مقبول عام ہے، زیر نظر کتاب اسی سلسلے کی دوسری کڑی ہے۔ انسان کے اعمال و اخلاق اس کے عقائد کے منظر ہوتے ہیں، جس شخص کے اچھے یا برے جیسے عقائد ہوتے ہیں اس سے ویسے ہی اعمال و اخلاق کا ظہور ہوتا ہے۔

صحیح انسانی زندگی کے لیے خدا، وحی و رسالت، زندگی بعد موت اور آخرت کے عقائد ہی صحیح بنیاد ہیں، ان عقیدوں کے علاوہ جو عقیدے بھی انسانی زندگی کی بنیاد ہوں گے وہ لازماً خرابی اور فساد کا باعث ہوں گے، یہ وہ حقیقت ہے جس پر پوری انسانی تاریخ شاہد ہے، اور خود موجودہ انسانیت بھی اس پر گواہی دے رہی ہے۔

ایمان کا تعلق دل سے ہوتا ہے، اس کی حقیقت اعمال و اخلاق سے ظاہر ہوتی ہے، ہر مسلمان خدا و آخرت پر ایمان رکھتا ہے، لیکن کس کی ایمانی کیفیت کیسی ہے، اس کی حقیقت اس سے معلوم ہوتی ہے کہ ایک شخص زندگی کے عام معمولات و مسائل میں خدا سے کتنا ڈرتا ہے، اور آخرت کی

باز پرس کا کتنا خوف رکھتا ہے، ایک شخص کا زندگی کے عام معاملات میں آخرت کی باز پرس کی پروا نہ کرنا اس کا ثبوت ہے کہ اس کے ایمان اور نماز میں نقص اور ضعف ہے۔ ”خاصان خدا کی نماز“ کا مطالعہ کیجئے تو نظر آئے گا کہ خاصان خدا کس طرح اور کیسی نماز پڑھتے ہیں؟ اور ”خاصان خدا کا خوف آخرت“ کا مطالعہ بتائے گا کہ خاصان خدا کو آخرت کی باز پرس کا کتنا بے پناہ خوف تھا، اسی خوف آخرت نے ان کے اعمال اور اخلاق کو صداقت و دیانت حق و انصاف، حلم و درگزر، انسانیت و شرافت کا قابل تقلید نمونہ بنا دیا تھا، ہمیں چاہیے کہ زیر نظر کتاب کا مطالعہ کرتے ہوئے خاصان خدا کے حالات سے اپنی حالتوں کا مقابلہ کر کے دیکھیں۔ کہ ہم ایمان باللہ اور خوف آخرت کی کس سطح پر ہیں اور آخرت کی فکر کریں، یہی اس کتاب کا مقصد ہے۔

بسم اللہ الرحمن الرحیم

الحمد لله رب العلمين ○ والصلوة والسلام على رسوله محمد  
وعلى آله واصحابه اجمعين

مقدمہ

## عقیدہ آخرت

اسلام کے تین بنیادی عقائد ہیں۔ عقیدہ خدا، عقیدہ رسالت اور عقیدہ آخرت، باقی عقیدے انہیں تینوں عقیدوں کی شاخیں ہیں۔

انسانی زندگی میں سب سے زیادہ اہمیت عقائد کو حاصل ہے، انسان کے جیسے عقائد ہوتے ہیں اس سے ویسے ہی اعمال و اخلاق صادر ہوتے ہیں، یہ ناممکن ہے کہ انسان کے عقیدے تو کچھ ہوں اور اس سے اعمال و اخلاق کچھ صادر ہوں اگر ایک شخص کی زندگی اس کے عقائد کا آئینہ نہیں تو یا تو وہ اپنے عقائد کے اظہار و اقرار میں جھوٹا ہے یا وہ اپنے عقائد و ایمانیات کا صحیح اذعان و شعور نہیں رکھتا، ان عقائد سے اس کا تعلق رسمی اور برائے نام ہے۔

عقیدہ آخرت کی حقیقت کیا ہے؟ اس بات پر پختہ یقین کہ عالم ایک ہی



نہیں دو ہیں، ایک عالم یہ دنیا ہے اور دوسرا عالم اس کے بعد وجود میں آئے گا، اور یہ کائنات ہمیشہ نہ رہے گی، ایک روز فنا ہو جائے گی۔ اور اس کے بعد ایک دوسرے عالم کا ظہور ہو گا، اسے آخرت کہتے ہیں، جس طرح عالم دو ہیں اسی طرح انسانی زندگیاں بھی دو ہیں، ایک اس دنیا کی زندگی دوسری آخرت کی، جس روز دنیا فنا ہو گی سارے جاندار اور انسان بھی فنا ہو جائیں گے، اس کے بعد جس طرح خدا کی قدرت سے پہلی بار یہ کائنات پیدا ہوئی تھی۔ اسی طرح دوبارہ ایک نئی کائنات پیدا کر دے گا اور تمام مرے ہوئے انسان دوبارہ پیدا ہو جائیں گے، پھر خدا کے سامنے ان کی پیشی ہو گی، خدا تمام انسانوں سے ان کی دنیاوی زندگی کے اعمال کا حساب لے گا، اور ہر شخص کو اس کے اچھے برے اعمال کے مطابق جزا اور سزا دے گا، خدا سے انسان کا کوئی عمل پوشیدہ نہیں، خواہ وہ کتنا ہی چھپا کر کیا جائے، کوئی شخص خدا سے اپنی آنکھوں کی خیانت اور دلوں تک کے بھید کو چھپا نہیں سکتا، اس کے فرشتے الگ اس کا اعمالنامہ مرتب کر رہے ہیں اس لیے کوئی شخص آخرت میں خدا کے حضور نہ اپنے کسی عمل کو چھپا سکتا ہے، نہ برے عمل کو اچھے عمل کی صورت میں پیش کر سکے گا اور نہ اسے اپنے اعمال سے انکار کی جرات ہو گی، منکرین آخرت کے ہونٹوں پر مر لگا دی جائے گی اور ان کے ہاتھ پاؤں ان کے اعمال کی شہادت دیں گے، جو انسان نیکو کار ہوں گے، انہیں جنت میں جگہ ملے گی جس کی نعمتوں اور آسائشوں کا کوئی تصور تک نہیں کر سکتا، اور نہ دنیا کی نعمتیں اور آسائشیں ان کے مقابلے میں کوئی

حقیقت رکھتی ہیں اور بد کاروں کا ٹھکانہ جہنم ہو گا۔ جس کے آلام و مصائب کی کوئی انتہا نہیں، دنیا کی ساری تکلیفیں ان کے آگے ہیچ ہیں۔

دنیاوی زندگی کی طرح آخرت کی زندگی چند روزہ اور فانی نہ ہو گی بلکہ دائمی اور باقی ہو گی اس لیے وہاں کی راحت و آسائش کی انتہا ہو گی اور نہ تکلیف و مصیبت کی حالت ہے۔ بعض خاص اسلامی اعمال و رسوم کو چھوڑ کر عام اخلاق و اعمال میں مسلمانوں کا حال بھی وہی ہے جو منکر آخرت قوموں کے افراد کا ہے۔ وہ آخرت پر ایمان رکھنے کا دعویٰ تو کرتے ہیں مگر ان کی زندگیاں ان کے اس دعویٰ کی تصدیق نہیں کرتیں۔ یہی وجہ ہے کہ جن عملی اور اخلاقی محاسن و اوصاف کی بنا پر امت مسلمہ کو ”امت وسط“ اور ”خیر امت“ کا امتیاز و شرف حاصل ہوا تھا، اس سے یہ امت بڑی حد تک محروم ہو چکی ہے اور یہی وجہ ہے، مسلمانوں کی ذلت و خواری کی جب مسلمان اللہ و رسول کی نافرمانی اور اپنی بد اعمالی اور بد اخلاقی کی وجہ سے اپنی دنیا برباد کر رہے ہوں تو ان کو آخرت کی فلاح و سعادت کیسے حاصل ہو سکتی ہے؟ یہ اور بات ہے کہ کسی پر اللہ تعالیٰ کی نظر رحمت ہو جائے اور اس کی ہم سب کو آرزو کرنی چاہیے لیکن اس کا یہ طریقہ نہیں ہے کہ ہمارے دل تو خوف آخرت اور خدا سے خالی ہوں، ہم پوری بے باکی اور جسارت کے ساتھ خدا اور رسول کی نافرمانی کرتے رہیں ساتھ ہی یہ امید و آرزو بھی رکھیں کہ خدا ہمیں آخرت میں اپنی رحمتوں سے نوازے گا اور جنت کی وراثت عطا کر دے گا، ہم اللہ کی رحمتوں اور بخشائشوں کے سزاوار ہونے کی

توقع تو اسی صورت میں کر سکتے ہیں۔ جب ہمارے دلوں میں آخرت کا اندیشہ اور خدا کا خوف موجود ہو ہم خدا کی باز پرس اور اس کے مواخذہ سے ڈرتے رہیں اور اپنی آخرت کو بنانے کی سعی و کوشش کرتے رہیں، چاہے ہمیں دنیا کی کامیابی و خوشحالی اور اس کی راحت و آسائش سے محروم ہی کیوں نہ رہنا پڑے۔

### انسانی زندگی کے دو راستے

عقیدہ آخرت کا انسانی زندگی سے بڑا گہرا تعلق ہے، آخرت کا اقرار ہو، یا انکار دونوں اپنے اپنے خاص اثرات و محرکات رکھتے ہیں اور انسان کو زندگی کی دو مختلف اور متضاد راہوں پر ڈال دیتے ہیں۔ یہاں تک کہ ان دونوں منزلوں کے مسافر راستے کے کسی موڑ اور کسی مرحلے پر اکٹھے نہیں ہو سکتے۔ بجز ایسے لوگوں کی جو ابدی جہنمی نہ ہوں گے اور اپنے اعمال کی سزا بھگتنے کے بعد یا خاصان خدا کی سفارش سے جہنم سے نکال کر جنت میں داخل کر دیئے جائیں گے۔

### عقیدہ آخرت کے تقاضے

یہ ہے عقیدہ آخرت کا حاصل اب غور کیجئے کہ اس عقیدے کے تقاضے کیا ہیں؟ انسان اپنی پوری زندگی سے خدا کا فرمانبردار اور اس کے رسول کا اطاعت گزار ہو، اگر بشری کمزوری کی بنا پر اس سے خدا اور رسول کی کوئی نافرمانی سرزد ہو جائے تو اپنی اس حالت پر متاسف اور شرمندہ ہو،

خدا کے سامنے توبہ اور استغفار کرے اور اس کی فکر رکھے کہ خدا اور رسول کی تعلیم و ہدایت کی خلاف وزی نہ ہونے پائے۔ اگر نفس کی شرارت سے پھر کوئی گناہ ہو جائے تو پھر توبہ استغفار سے کام لے، اور اس طرح مسلسل نفس کی شرارتوں سے لڑتا رہے، خدا کا اپنے بندوں پر غایت کرم یہ ہے کہ اگر خدا سے توبہ استغفار کرتے ہوئے کسی سے بار بار گناہ صادر ہوتا رہے جب بھی وہ گنہگار گناہوں پر اصرار کرنے والوں میں شمار نہ ہو گا، اگر کسی انسان کی زندگی میں یہ باتیں نہ پائی جائیں کہ وہ گناہوں سے بچنے کی جدوجہد میں لگا ہو، گناہوں کے بعد نادم و پشیمان ہوتا اور انابت و استغفار کرتا ہو بلکہ اس کے برعکس بے تامل بے اندیشہ رسول کی نافرمانی کرتا رہے۔ دروغ گوئی دغا و فریب، خیانت و بد معاملگی ظلم و بے انصافی اور اسی طرح کی دوسری بد افعالیوں کا مرتکب ہوتا رہے، تو اس کا طرز عمل اس بات کا کھلا ہوا ثبوت ہے کہ وہ یا تو آخرت کا منکر ہے یا برائے نام آخرت پر عقیدہ رکھتا ہے، نہ اسے عقیدہ آخرت کی حقیقت کا شعور حاصل ہے اور نہ وہ اس عقیدہ کے تقاضوں کو سمجھتا ہے اور نہ ان کی پروا کرتا ہے، اس معیار پر اگر ہم اور آپ اپنے اعمال اور اخلاق کی جانچ کریں تو خود ہمارا عقیدہ، آخرت معیار سے ساقط ثابت ہو گا۔

منکرین آخرت کی منزل مقصود صرف دنیا ہوتی ہے، اس لیے ان کے کارواں کا سفر دنیا سے شروع ہوتا اور دنیا ہی پر ختم ہو جاتا ہے، وہ جو فکر و کاوش جو سعی و جدوجہد اور جو دوڑ دھوپ بھی کرتے ہیں صرف دنیا کے لیے

کرتے ہیں، وہ حصول دنیا کی راہ میں حق و ناحق، حرام و حلال، جائز و ناجائز، انصاف و ناانصافی اور دیانت و بددیانتی میں کوئی فرق و امتیاز نہیں کرتے، ان کے نزدیک ہر وہ طریقہ، ہر وہ شیخ اور ہر وہ عمل جس سے ان کا کوئی مقصد حاصل ہو حق و صواب ہوتا ہے، چاہے وہ اخلاق و انسانیت اور انصاف و دیانت کی نظروں میں کتنا ہی مذموم و ذلیل ہو۔ اور ہر وہ اصول و ضابطہ اور اخلاق و عمل غلط اور ناقابل قبول ہوتا ہے جو ان کی کسی غرض و مصلحت کے منافی ہو چاہے وہ کتنا ہی بلند اور پاکیزہ اور انسانیت آفریں ہو، اگر وہ کسی وقت کسی غلط اصول اور ناجائز عمل سے پرہیز بھی کرتے ہیں تو اس کا سبب یہ نہیں ہوتا کہ ان کا اخلاقی احساس اور حق پسندانہ جذبہ انہیں ایسا کرنے پر آمادہ کرتا ہے بلکہ اس کی وجہ بھی ان کی کوئی مصلحت اور غرض ہی ہوتی ہے۔

جب کسی ملک اور قوم میں منکرین آخرت کی کثرت ہو جاتی ہے تو اس میں سچی انسانیت و شرافت و انصاف و حق پسندی اور ایسی ہی دوسری اعلیٰ انسانی قدریں معدوم ہو جاتی ہیں اور تہذیب و شرافت کی جگہ وحشت و بربریت پھیل جاتی ہے اور جب دنیا کی اکثریت آخرت کی منکر ہو جاتی ہے تو ساری دنیا ظلم و فساد سے بھر جاتی ہے، ملکوں کے لیڈر، پارٹیوں کے قائد حکومتوں کے سربراہ سب کے سب دنیا کے پرستار نفس کے غلام اور مصلحت کے بندے بن جاتے ہیں، ملکوں کے ملکوں سے تصادم، قوموں کی قوموں سے جنگ اور پارٹیوں کی کشمکش میں حق و انصاف کا کوئی دخل نہیں ہوتا۔



ان کے ہر تصادم، ان کی ہر جنگ اور ہر کشمکش کی تہہ میں اغراض پسندی اور مفاد پرستی کارفرما ہوتی ہے۔ ایسی دنیا میں حق و انصاف کسمپرس ہو جاتے ہیں اور انسانیت و شرافت مظلوم ہو جاتی ہیں۔ اور حیوانیت و درندگی کا دور دورہ عام ہو جاتا ہے۔

منکرینِ آخرت کے برعکس معتقدینِ آخرت کی زندگی کا نہج اور نقشہ بالکل دوسرا ہوتا ہے کیونکہ ان کی آخری منزل دنیا نہیں ہوتی ہے وہ اپنی زندگی کے تمام معاملات میں جو کچھ کرتے ہیں۔ دنیا کو موخر اور آخرت کو مقدم رکھ کر کرتے ہیں۔ وہ دنیا کے بڑے سے بڑے مفاد کا نقصان گوارہ کر لیتے ہیں۔ اگر اس مفاد کے حاصل کرنے میں آخرت کی فلاح ہاتھ سے جاتی ہو، اور وہ دنیا کا بڑے سے بڑا نقصان برداشت کر لیتے ہیں، اگر اس سے خوفِ آخرت کا فائدہ متصور ہو، وہ کسی کے ساتھ ظلم نہیں کرتے، کسی کا حق نہیں مارتے، کسی کے ساتھ ناانصافی روا نہیں رکھتے، کسی کے ساتھ بدعہدی اور بد معاملگی جائز نہیں سمجھتے۔ ہر معاملے میں حق و صداقت اخلاق و دیانت اور عدل و انصاف سے کام لیتے ہیں۔ کیونکہ ان کو یقین ہوتا ہے کہ ایک ایک عمل کا آخرت میں خدا کے روبرو جواب دہ ہونا پڑے گا۔

جب کسی قوم اور ملک میں آخرت کے معتقدین کی کثرت ہو جاتی ہے اور اس میں عقیدہٴ آخرت عملاً کارفرما ہو جاتا ہے تو وہ قوم انسانیت و شرافت اور حق و انصاف کا نمونہ بن جاتی ہے اور جب دنیا میں ایسے لوگوں کی اکثریت ہو جاتی ہے تو دنیا امن و امان، اخلاق و انسانیت اور حق و انصاف

سے بھر جاتی ہے، امن و سکون کا گہوارہ بن جاتی ہے، ایسے زمانے میں ملکوں کے قائد، قوموں کے رہنما، پارٹیوں کے لیڈر اور حکومتوں کے کارفرما سب حق پرست، خدا ترس امن و سلامتی کے داعی اور عدل و انصاف کے علمبردار ہوتے ہیں۔

### احوال آخرت قرآن مجید میں

اسلام نے عقیدہ آخرت کو بڑے اہتمام اور بڑی شد و مد کے ساتھ پیش کیا ہے اسلام کے نزدیک وہ مسلمان ہی نہیں ہے جو آخرت پر یقین نہ رکھتا ہو، قرآن شریف کا ایک صفحہ بھی ایسا نہ ملے گا۔ جس میں صراحتاً یا اشارہ "آخرت کا ذکر موجود نہ ہو، حضرت رسول اللہ صلی اللہ علیہ وسلم نے بھی اپنی تعلیم و تلقین میں عقیدہ آخرت پر انتہائی حد تک زور دیا ہے۔ سورۃ فاتحہ قرآن مجید کا مقدمہ اور اس کا ماحصل ہے اس میں ارشاد ہے۔

الْحَمْدُ لِلَّهِ رَبِّ الْعَالَمِينَ ○ الرَّحْمَنُ الرَّحِيمُ ○ مُلِكِ يَوْمِ  
الدِّينِ ○

ترجمہ: ہر طرح کی تعریف و ستائش اللہ ہی کے لیے ہے جو تمام جہان کا رب بڑا مہربان نہایت رحم والا اور روز جزا کا حاکم ہے

بقرہ قرآن مجید کی دوسری سورۃ ہے اس میں فرمایا گیا ہے۔

الَّذِينَ هُمْ عَنْ صَلَاتِهِمْ سَاهُونَ ○ الَّذِينَ هُمْ عَنْ صَلَاتِهِمْ سَاهُونَ ○ الَّذِينَ هُمْ عَنْ صَلَاتِهِمْ سَاهُونَ ○  
يَوْمُ مَنُونٍ ○ بِالْغَيْبِ ○ يُوقِيمُونَ الصَّلَاةَ ○ وَمِمَّا رَزَقْنَاهُمْ يُنفِقُونَ ○

○ وَالَّذِينَ يُؤْمِنُونَ بِمَا أُنْزِلَ إِلَيْكَ وَمَا أُنْزِلَ مِنْ قَبْلِكَ وَ  
بِالْآخِرَةِ هُمْ يُوقِنُونَ ○ (سورۃ بقرہ)

ترجمہ: اس کتاب کے کلام ربانی ہونے میں کسی قسم کے شک کی  
کوئی گنجائش نہیں ہے، یہ کتاب خدا سے ڈرنے والوں کو زندگی  
کی سیدھی راہ رکھاتی ہے۔ (اور خدا سے ڈرنے والے وہ ہیں)  
جو غیب کی باتوں پر ایمان رکھتے ہیں۔ اور نماز قائم کرتے ہیں، ہم  
نے ان کو جو کچھ دیا ہے اس میں سے نیکی کے کاموں میں خرچ  
کرتے ہیں اور اے پیغمبر! اس تعلیم پر ایمان لاتے ہیں جو تم پر  
نازل ہوئی ہے اور اس پر بھی جو تم سے پہلے نازل ہو چکی ہیں۔  
وہ آخرت پر بھی یقین رکھتے ہیں۔

یہی لوگ اپنے رب کی طرف آئی ہوئی ہدایت پر ہیں اور یہی فلاح  
پانے والے ہیں۔

دیکھئے تمام بنیادی عقائد و اعمال پر عقیدہ آخرت کی مر لگی ہوئی ہے،  
اس سے ظاہر ہے کہ زندگی کی سیدھی راہ پر چل کر کامیابی حاصل کرنے کے  
لیے ضروری ہے کہ انسان کا آخرت پر سچا ایمان ہو۔

قرآن مجید کی کتنی ہی سورتیں ہیں جو قیامت و آخرت کے بیان سے  
شروع ہوتی ہیں، اور کتنی ہی سورتوں کا خاتمہ قیامت اور آخرت کے بیان پر  
ہوتا ہے۔ سورۃ حاقہ، سورۃ معارج، سورۃ زلزال، سورۃ قارعہ، کلاماً قیامت  
اور آخرت کے بیان میں ہیں۔ اور ان تمام سورتوں میں بیان و خبر کا وہ زور



ہے کہ قیامت اور بعد میں پیش آنے والے احوال و کوائف کا نقشہ آنکھوں کے سامنے پھر جاتا ہے، قرآن مجید کی ان سورتوں کا بغور اور بار بار مطالعہ کرنا چاہیے اور ان کا ترجمہ اور تفسیر دیکھنا چاہیے، تاکہ آخرت کا یقین زندہ اور پائندہ رہے۔ قرآن مجید کے کچھ مقامات یہاں دیکھئے۔

إِذَا وَقَعَتِ الْوَاقِعَةُ ۝ لَيْسَ لِوَقْعَتِهَا كَاذِبَةٌ ۝ خَافِضَتُّهٖ رَافِعَتُّهٗ ۝ إِذَا رُجَّتِ الْأَرْضُ رَجًا ۝ وَبُسَّتِ الْجِبَالُ بَسًّا ۝ فَكَانَتْ هَبَاءً مُّبْثًّثًا ۝ (سورۃ واقعہ)

ترجمہ : جب واقع ہونے والی چیز (یعنی قیامت) واقع ہو جائے گی، اس کا واقع ہونا کچھ جھوٹ نہیں ہے۔ وہ ہر چیز کو زیر و زبر کر دے گی (یہ اس وقت ہو گا) جب زمین شدید بھونچال سے لرزنے لگے گی اور پہاڑ ٹوٹ کر ریزہ ریزہ ہو جائیں گے، اور پھر غبار بن کر اڑنے لگیں گے۔

جابجا اس روز کی ہولناکی کا نقشہ بیان کیا گیا ہے۔

إِذَا الشَّمْسُ كُوِّرَتْ ۝ وَإِذَا النُّجُومُ انْكَدَرَتْ ۝ وَإِذَا الْجِبَالُ سُيِّرَتْ ۝ وَإِذَا السَّمَاءُ انْفَطَرَتْ ۝ وَإِذَا الْكُتُوبُ أُنْفُثَتْ ۝ وَإِذَا الْبُحَارُ فُجِّرَتْ ۝ وَإِذَا الْقُبُورُ بُعْثِرَتْ ۝ عَلِمْتُ نَفْسٌ مَّا قُلْتُ وَأَخَرْتُ ۝ (سورۃ تکوین) ۝ انْفِطَارُ

ترجمہ : جب سورج لپیٹ لیا جائے گا، اور ستارے بے نور ہو جائیں گے، اور جب پہاڑ چلا دیئے جائیں گے۔ جب آسمان پھٹ

جائے گا اور جب ستارے جھڑپڑیں گے اور جب دریا ایک دوسرے سے مل کر بہہ نکلیں گے، اور جب قبریں اکھاڑ دیں جائیں گی۔ (اس وقت) ہر شخص جان لے گا کہ اس نے آگے کیا بھیجا اور پیچھے کیا چھوڑا۔

معاذ اللہ! آسمان کا پھٹ جانا، تاروں کا جھڑپڑنا، دریاؤں اور سمندروں کا ایک ہو جانا۔ کیا علم ہو گا اس دن جب انسان کو قبروں سے باہر نکالا جائے گا۔

إِذَا زُلْزِلَتِ الْأَرْضُ زِلْزَالَهَا ○ وَأَخْرَجَتِ الْأَرْضُ أَثْقَالَهَا ○  
 ○ وَقَالَ الْإِنْسَانُ مَا لَهَا ○ يَوْمَئِذٍ تُخْبِتُ أَخْبَارَهَا ○ بِأَنَّ  
 رَبَّكَ أَوْحَىٰ لَهَا ○ يَوْمَئِذٍ يَصْدُرُ النَّاسُ أَشْتَاتًا لِّيُرَوْا  
 أَعْمَالَهُمْ ○ فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ○ وَمَنْ يَعْمَلْ  
 مِثْقَالَ ذَرَّةٍ شَرًّا يَرَهُ ○ (سورۃ زلزال)

ترجمہ: جب زمین اپنے بھونچال سے ہلا دی جائے گی اور زمین اپنے اندر کے بوجھ کو باہر نکال پھینکے گی (اس حالت کو دیکھ کر) آدمی کہے گا کہ اسے کیا ہو گیا، اس روز زمین اپنی تمام خبریں بیان کر دے گی کہ اس کی پشت پر کس نے کیا کیا، یہی حکم دیا ہو گا۔ اس روز لوگ گروہ گروہ ہو کر آئیں گے تاکہ ان کو ان کے اعمال دکھائے جائیں۔ لہذا جس نے رائی کے برابر نیکی کی ہو گی وہ اس کو دیکھ لے گا اور جس نے رائی کے برابر بدی کی ہو گی وہ اسے

دیکھ لے گا۔

الْقَارِعَةُ ○ مَا الْقَارِعَةُ ○ وَمَا أَذْرَكَ مَا الْقَارِعَةُ ○ يَوْمَ  
يَكُونُ النَّاسُ كَالْفَرَاشِ الْمَبْثُوثِ ○ وَتَكُونُ الْجِبَالُ  
كَالْعِهْنِ الْمَنْفُوشِ ○ (سورۃ القاعۃ)

ترجمہ: کھڑکھڑانے والی! کیا ہے وہ کھڑکھڑانے والی؟ اور تم کو کیا  
معلوم کہ کیا ہے وہ کھڑکھڑانے والی؟ اس دن آدمی (پریشان حالی  
سے) پر آگندہ پتنگوں کے جیسے ہو جائیں گے اور پہاڑ دھنی ہوئی  
اون کی طرح۔

انهم يرونه بعيدا ○ ونراه قريبا ○ يوم تكون السماء  
كالمهل ○ وتكون الجبال كالعهن ○ ولا يسئل حميم  
حميما ○ يحصرونهم يود المجرم لو يفتدى من عذاب  
يومئذ ينيه ○ وفضيلته التي توءى به ○ ومن فى الارض  
جمعيا ثم ينجيه ○ فاذا جات الصاخة (سورۃ معارج)

ترجمہ: لوگ قیامت کو دور دیکھ رہے ہیں، اور ہم اسے قریب  
دیکھ رہے ہیں، یہ وہ دن ہو گا جب آسمان پگھلے ہوئے تانبے کے  
مثل ہو جائے گا اور پہاڑ دھنی ہوئی اون کے جیسے ہو جائیں گے،  
کوئی دوست اپنے کسی دوست کا حل نہ پوچھے گا حالانکہ ایک  
دوسرے کو دیکھتے ہوں گے گنہگار آدمی چاہے گا کہ کاش وہ اس  
دن کے عذاب سے چھٹکارہ پانے کے لیے اپنے بیٹے کو فدیہ میں

دے دے، اپنی بیوی کو فدیہ میں دیدے اپنے بھائی کو فدیہ میں  
دے دے اپنے خاندان کو فدیہ میں دیدے جو اس کے لیے گہوارہ  
سکون تھا اور زمین میں جو کچھ ہے سب فدیہ دیدے اور پھر اسے  
نجات دے دی جائے۔

يَوْمَ يَفِرُّ الْمَرْءُ مِنْ أَخِيهِ ○ وَأُمِّهِ وَأَبِيهِ ○ وَصَاحِبِنِهِ وَبَنِيهِ ○  
لِكُلِّ امْرِئٍ مِّنْهُمْ يَوْمَئِذٍ مُّصْفَرَةٌ ○ (سورہ عبس)

ترجمہ: پھر جب وہ سخت آواز آئے گی۔ اس دن آدمی بھاگے گا  
اپنے بھائی سے اور اپنے ماں باپ سے اور اپنی بیوی اور بیٹے سے  
اس روز ہر ایک کو اپنی اپنی پڑی ہوگی۔

وَنُفِخَ فِي الصُّورِ فَإِنَّا هُمْ مِنَ الْأَجْدَاثِ إِلَىٰ رَبِّهِمْ يَنْسِلُونَ ○  
قَالُوا يُوَيْلَنَا مَنْ بَعَثَنَا مِنْ مَرْقَدِنَا هَذَا مَا وَعَدَ الرَّحْمَنُ ○  
وَصَلَّى الْمَمُوتُونَ ○ (سورہ یٰسین)

ترجمہ: اور جس دن صور پھونکا جائے گا، تو یکایک لوگ قبروں  
سے نکل نکل کر اپنے رب کی طرف دوڑ پڑیں گے، کہیں گے  
ہائے ہماری بد بختی! ہمیں کس نے ہماری خواب گاہوں سے اٹھا  
دیا، یہ تو وہی قیامت کا دن ہے جس کا خدائے رحمن نے ہم سے  
وعدہ کیا تھا۔ اور رسولوں نے (اس دن کے متعلق) بالکل سچ خبر  
دی تھی۔

دوزخ کی ہولناکی کا کیا عالم ہو گا؟ ایک مقام پر اس کا بیان ان لفظوں

میں کیا گیا ہے۔

اَنْطَلِقُوْا اِلٰی مَا كُنْتُمْ بِهٖ تُكٰذِبُوْنَ ۝ اَنْطَلِقُوْا اِلٰی ظِلِّ نٰی  
ثَلٰثِ شُجُرٍ ۝ لَا ظَلٰلِلَ وَلَا یُغْنٰی مِنَ النَّهَبِ ۝ اِنَّهَا تُرْمٰی بِشَرِّ  
كَالْقَصْرِ ۝ كَاَنَّهُ جُمِلَتْ صُفُرٌ ۝ وَبِلَیُّوْمٍ ذٰلِكَ الْمُكٰذِبِیْنَ ۝

(مرسلات : ۲۹، ۳۴)

ترجمہ : چلو اس کی طرف جس کو تم جھٹلایا کرتے تھے، چلو تین  
طرف پھوٹنے والے سایہ میں جس میں نہ چھاؤں ہے اور نہ وہ  
آگ کی لپٹوں سے بچاؤ کرتا ہے اس میں سے ایسی چنگاریاں اڑتی  
ہیں جیسے گتبد، زرد اونٹوں کی مانند اس دن جھٹلانے والوں کی بڑی  
خرابی ہے۔

قرآن مجید میں آخرت اور دوزخ و جنت کے احوال بے شمار مقامات پر  
مختلف پیرایوں میں بیان کیے گئے ہیں۔ ان تمام مقامات کو یہاں درج کرنا  
ممکن نہیں ہے، اب آخر میں سورہ زمر کے ایک جامع اور موثر مقام کو پیش  
کر کے اس بیان کو ختم کیا جا رہا ہے۔

وَمَا قَدَرُواْ لِلّٰهِ حَقَّ قَدْرِهٖ وَالْاَرْضُ جَمِیْعًا قَبْضَتُهُ یَوْمَ  
الْقِیَامَةِ وَالسَّمٰوٰتُ مَطْوٰیٰتٌ بَیْمٰیْنِهٖ سُبْحٰنَهٗ وَتَعٰلٰی عَمَّا  
یُشْرِكُوْنَ ۝ وَنُفِخَ فِی الصُّوْرِ فَصَعِقَ مَنْ فِی السَّمٰوٰتِ  
وَمَنْ فِی الْاَرْضِ اِلَّا مَنْ شَآءَ اللّٰهُ ثُمَّ نُفِخَ فِیْهِ اٰخَرٰی فَاِذَا  
هُمْ قِیَامٌ یَّنْظُرُوْنَ وَاَشْرَقَتِ الْاَرْضُ بِنُورِ رَبِّهَا وَوُضِعَ



الْكِتَابِ وَجِئْتُ بِالْغَيْبِ وَالشَّهَادَةِ وَقُضِيَ بَيْنَهُم بِالْحَقِّ  
وَهُمْ لَا يُظْلَمُونَ ○ وَوَفِّتْ كُلَّ نَفْسٍ مَّا عَمِلَتْ وَهُوَ أَعْلَمُ  
بِمَا يَفْعَلُونَ ○ وَسَيَقَ الَّذِينَ كَفَرُوا إِلَىٰ جَهَنَّمَ زُمَرًا حَتَّىٰ  
إِذَا جَاءُوهَا فَتُحْتِ أَبْوَابُهَا وَقَالَ لَهُمْ خَزَنَتُهَا أَلَمْ يَأْتِكُمْ  
رُسُلٌ مِّنْكُمْ يَتْلُونَ عَلَيْكُمْ آيَاتِ رَبِّكُمْ وَيُنذِرُونَكُمْ لِقَاءَ  
يَوْمِكُمْ هَٰذَا قَالُوا بَلَىٰ وَلَٰكِنْ حَقَّتْ كَلِمَةُ الْعَذَابِ عَلَى  
الْكَافِرِينَ ○ قِيلَ ادْخُلُوا أَبْوَابَ جَهَنَّمَ خَلِدُوا فِيهَا فَبِئْسَ  
مَثْوًى الْمُتَكَبِّرِينَ ○ (سورہ زمر ۶۷ تا ۷۲)

ترجمہ: لوگوں نے خدا کی عظمت و بزرگی کا کماحقہ اندازہ نہیں کیا،  
اس کی شان تو یہ ہے کہ قیامت کے دن پوری زمین اس کی مٹھی  
میں ہوگی اور آسمان بھی لپٹے ہوئے اس کے داہنے ہاتھ میں ہوں  
گے، پاک اور برتر ہے اللہ تعالیٰ ان چیزوں سے جنہیں یہ  
مشرکین اس کا شریک گردانتے ہیں اور صور میں پھونک ماری  
جائے گی تو آسمان اور زمین میں رہنے والے تمام لوگ بے ہوش  
ہو جائیں گے۔ بجز وہ جسے خدا چاہے، پھر صور میں دوسری پھونک  
ماری جائے گی تو یکایک تمام لوگ اٹھ کر ادھر ادھر تاکتے ہوں گے  
اور زمین اپنے رب کے نور سے جگمگا اٹھے گی اور اعمال کا صحیفہ  
سب کے روبرو رکھا جائے گا، پیغمبروں اور شہداء کو بلایا جائے گا  
ر لوگوں میں حق کے ساتھ فیصلہ کر دیا جائے گا اور ان کی ذرا

بھی حق تلفی نہ کی جائے گا اور ہر شخص کو اس کے اعمال کا پورا پورا بدلہ دیا جائے گا اور اللہ لوگوں کے افعال سے خوب واقف ہے اور کافر لوگ جہنم کی طرف گروہ کے گروہ ہنکائے جائیں گے، یہاں تک کہ جب وہ جہنم کے پاس پہنچیں گے اور اس کے دروازے کھولے جائیں گے، نگہبان فرشتے پوچھیں گے، کیا تمہارے پاس تمہیں میں سے رسول نہیں آئے تھے جو تمہیں تمہارے رب کی آیتیں پڑھ کر سنااتے اور تمہیں آج کے دن کی ملاقات سے ڈراتے وہ جواب دیں گے، آئے کیوں نہیں، لیکن کافروں کے اوپر عذاب کی بات ثابت ہو چکی تھی اس پر ان کو حکم دیا جائے گا کہ جہنم کے دروازوں میں داخل ہو جاؤ، اور اب ہمیشہ اسی میں رہو سو کیا ہی برا ٹھکانہ ہے گھمنڈ کرنے والوں کا۔

جو چیزیں امت کے لیے ہوتی ہیں وہ خدا کے رسولوں کے لیے شہود کا درجہ رکھتی ہیں۔

وَمَا كَانَ اللَّهُ لِيُطْلِعَكُمْ عَلَى الْغَيْبِ وَلَكِنَّ اللَّهَ جَنِّبِي مِنْ رُسُلِهِ مَنْ يَشَاءُ فَأَمِنُوا بِاللَّهِ وَرُسُلِهِ وَإِنْ تُؤْمِنُوا وَتَتَّقُوا فَلَكُمْ أَجْرٌ عَظِيمٌ ○ (آل عمران پ ۴ - ۱۷۹)

ترجمہ: اور خدا تم کو غیب کی باتوں پر مطلع نہیں کرتا البتہ اپنے رسولوں میں سے جس کو چاہتا ہے اس کے لیے جن لیتا ہے، پس تم خدا اور اس کے رسولوں پر ایمان لاؤ، اور اگر تم ایمان لاؤ اور

تقویٰ اختیار کرو تو تمہارے لیے (اس کا) بہت بڑا اجر ہے۔

### احادیث میں بیان آخرت

حضرت رسول اللہ صلی علیہ وسلم نے قیامت، حشر و نشر، حساب و کتاب اور جنت و دوزخ کی جو خبریں دی ہیں وہ حضورؐ کے نزدیک اتنی ہی یقینی تھیں آنکھوں دیکھی چیزیں ہوتی ہیں، معراج میں ایسی کتنی ہی چیزیں حضورؐ کو مشاہدہ کرائی گئی۔ یہی وجہ ہے کہ حضورؐ نے اس اعتماد و یقین کے ساتھ ان امور و معاملات کی خبریں دیں کہ وہ صحابہؓ کے دل و دماغ میں پوست ہو گئیں اور صحابہ کرامؓ کو بھی ان پر ایسا ہی یقین تھا گویا ان کی بھی وہ چیزیں آنکھوں دیکھی ہوں، اس کا ثبوت ہمیں صحابہ کرامؓ کی زندگی سے ملتا ہے حضورؐ اس ایمان و یقین کو صحابہ کرامؓ کے دلوں میں پیہم مستحکم اور جاگزیں بنانے کی کوشش بھی کرتے رہتے تھے۔

حضرت عثمان بن مظعون رضی اللہ عنہ جلیل القدر مہاجر صحابی تھے، آنحضرت صلی اللہ علی وسلم ان سے بہت محبت کرتے تھے، مہاجرین میں سب سے پہلے ان کا انتقال ہوا، حضورؐ نے ان کی پیشانی کو بوسہ دیا، فرط غم سے حضورؐ کی آنکھوں سے آنسو جاری تھے۔ وہاں ایک خاتون بھی موجود تھیں، حضورؐ کی شفقت و محبت دیکھ کر کہا۔ ابن مظعون! تمہاری عاقبت بخیر ہے اور تم جنتی ہو، اس پر حضورؐ نے ازراہ انتباہ فرمایا (تم نے اس جزم و یقین کے ساتھ ابن مظعون کی خیر آخرت کی بات کیسے کہہ دی؟)

واللہ لا ادری واللہ لا ادری وانا رسول اللہ ما یفعل بی



ولا بکم (بخاری)

ترجمہ : خدا کی قسم مجھے نہیں معلوم، بخدا میں نہیں جانتا کہ میرے اور تمہارے معاملے میں آخرت کے روز کیا کیا جائے گا حالانکہ میں خدا کا رسول ہوں۔

حضور اکرم صلی اللہ علیہ وسلم کا قیامت کے روز کیا مقام و مرتبہ ہو گا، یہ جزم و تعین کے ساتھ قرآن مجید کے علاوہ بکثرت احادیث سے معلوم ہوا ہے، بلاشبہ یہ تعلیم امت کے لیے تھی، پھر جب عثمان بن مظعونؓ جیسے بزرگ صحابی کے معاملے میں صحابہؓ کو یہ تنبیہ فرمائی گئی تو ہم اور آپ کس شمار میں ہیں ہمیں یہ بات ہر وقت اور ہر حالت میں اپنے سامنے رکھنی چاہیے۔

ایک بار صحرائین عربوں کا مسجد نبوی میں اتنا ہجوم ہوا کہ حضورؐ پسینے سے تر ہو گئے، مہاجرین نے اٹھ کر لوگوں کو کنارے کیا۔ حضورؐ مسجد سے اٹھ کر حضرت عائشہ کے حجرے میں چلے گئے۔ بہ تقاضائے بشریت زبان مبارک سے بددعا نکل گئی اس کا حضورؐ پر اتنا اثر ہوا کہ قبلہ رخ بیٹھو گئے اور ہاتھ اٹھا کر دعا کی۔ ”خدا یا! میں ایک انسان ہوں، اگر تیرے بندے کو مجھ سے تکلیف پہنچے، تو مجھے سزا نہ دیجیو۔“ (سیرت النبی جلد ۶ بحوالہ مسند احمد)

اللہ اکبر آخرت کا معاملہ بھی کتنا سخت ہے، اور کیوں نہ ہو؟ عدالت و انصاف کا معاملہ تو دنیا میں بھی سخت ہوتا ہے اور آخرت میں تو براہ راست

کائنات کا رب اور حاکم ذوالجلال والا کرم تخت عدالت پر متمکن ہو گا اور  
ذرے ذرے اور قطرے قطرے کا حساب لے گا۔

حضرت عبد اللہ ابن عباس رضی اللہ عنہما بیان کرتے ہیں کہ ایک بار  
حضرت ابوبکر رضی اللہ عنہ نے حضور اکرم صلی اللہ علیہ وسلم سے عرض کی  
حضور! آپ تو بوڑھے ہو گئے۔ حضور نے فرمایا۔

شيبتنى هود واخوانها الواقعة والمرسلات و عم  
ينسالون واذا لشمس كورت (مشکوٰۃ)

ترجمہ : مجھ کو سورۃ ہود، سورۃ واقعہ، سورۃ مرسلات، سورۃ عم  
ینسالون اور سورۃ اذا الشمس کورت نے بوڑھا کر دیا۔

اللہ تعالیٰ کی جلالت شان کہ اللہ کے سب سے برگزیدہ رسولؐ کو جو  
معرفت حاصل تھی اس کا کچھ اندازہ حضور کی اس حدیث سے ہو سکتا ہے  
ہم غافل لوگ بھی تو ان سورتوں کی تلاوت کرتے ہیں۔ ہمارے بد بخت دلوں  
پر ان کا کیا اثر ہوتا ہے؟ کاش کبھی تو ہم اس حدیث کی روشنی میں ان  
سورتوں کا مطالعہ کریں!

حضرت عائشہ صدیقہ رضی اللہ عنہا بیان فرماتی ہیں کہ میں نے حضورؐ کو  
بعض نمازوں میں یہ دعا مانگتے سنا ہے۔

اللهم حاسبني حسابا يسرا

ترجمہ : اے اللہ مجھے سے آسان حساب دیجیو!

حضرت عائشہ صدیقہؓ کہتی ہیں کہ میں نے حضورؐ سے پوچھا۔ اے اللہ

کے رسول! آسان حساب کی صورت کیا ہوگی؟ حضورؐ نے جواب دیا۔

ان ينظرونى كتابه فتجاوز عنه انه من نوقش الحساب  
يومئذ يا عائشه هلك (مکتوۃ بروایت احمد)

ترجمہ: خدا ایک شخص کے اعمال نامے کو دیکھے گا اور اس سے  
صرف نظر فرمالے گا، (تو یہ آسان حساب ہو گا) اور جس شخص  
سے اس روز پوچھ گچھ کی جائے گی تو عائشہ! وہ ہلاک ہوا۔

ہم کو اپنی آخرت کی فکر نہیں مگر حضور اکرم صلی اللہ علیہ وسلم کو اپنی  
امت کی آخرت کی بڑی فکر رہتی، ایک بار حضورؐ نے حضرت ابراہیم علیہ  
السلام کی یہ دعا پڑھی۔

رَبِّ اِنَّهُمْ اضْلَلْنِ كَثِيْرًا مِّنَ النَّاسِ ج فَمَنْ يَّبْعِنِيْ فَاِنَّهُ مُبْنِيْ  
وَمَنْ عَصَانِيْ فَاِنَّكَ غَفُوْرٌ رَّحِيْمٌ ﴿١٦﴾ (ابراہیم: ۱۶)

پروردگار ان بتوں نے بہت سے لوگوں کو گمراہ کیا، جس شخص نے  
میری پیروی کی وہ تو میری جماعت میں سے ہے اور جس نے  
میری نافرمانی کی (سو ان کا معاملہ تیرے ہاتھ ہے) تو بخشنے والا رحم  
فرمانے والا ہے۔

ان کے بعد حضرت عیسیٰ علیہ السلام کی یہ دعا پڑھی، جو انہوں نے اپنی  
قوم کے حق میں کی تھی۔

اِنْ تُعَذِّبْهُمْ فَاِنَّهُمْ عِبَادُكَ وَاِنْ تَغْفِرْ لَهُمْ فَاِنَّكَ اَنْتَ الْعَزِيْزُ  
الْحَكِيْمُ ﴿١١٨﴾ (الانعام: ۱۱۸)

ترجمہ : (خدایا) اگر تو ان کو عذاب دے، تو وہ تیرے بندے ہیں اور اگر تو ان کو بخش دے تو تو غالب و دانا ہے۔

یہ آیتیں پڑھتے ہوئے آپ کو بے ساختہ اپنی امت کو یاد آگئی، آپ دونوں ہاتھ اٹھا کر ”امتی امتی“ کہتے جاتے تھے۔ اور آنکھوں سے آنسو جاری تھے۔

ایک بار آنحضرت صلی اللہ علیہ وسلم نے اپنے قبیلہ اور خاندان کے لوگوں کو مخاطب کر کے فرمایا۔

یا معشر قریش اشترُوا نفسکم ولا اغنی عنکم من اللہ  
 شیا یا بنی عبد مناف لا اغنی عنکم من اللہ شیا یا  
 عباس ابن عبد المطلب لا اغنی عنکم من اللہ شیا یا  
 صفیہ عمة رسول اللہ لا اغنی عنکم من اللہ شیا یا  
 فاطمہ بنت محمد سلینی ما شت من مالی لا اغنی عند  
 من اللہ شیا ○ (مشکوٰۃ)

ترجمہ : یعنی اپنے کو خدا کی گرفت اور دوزخ سے بچاؤ، میں خدا کے سامنے تمہارے کچھ کام نہیں آسکتا، اے بنی عبد مناف میں خدا کے سامنے تمہارے کچھ کام نہیں آسکتا، اے عباس بن عبد المطلب ! اور اے صفیہ رسول اللہ کی پھوپھی میں خدا کے سامنے تمہارے کچھ کام نہیں آسکتا۔ اے محمدؐ کی بیٹی فاطمہ تم میرے مال میں سے جو چاہے مانگ لو (مگر) خدا کے سامنے

تمہارے کچھ کام نہیں آسکتا۔

حضرت ابی بن کعبہؓ سے روایت ہے کہ جب دو ٹمٹ رات گزر جاتی تو آنحضرت رسول اللہ علیہ وسلم اٹھتے اور فرماتے۔

يا ايها الناس اذكروا الله اذ كروا الله جاء ت الراجفة

تتبعها الرادفة جاء الموت بما فيه ○ (ترمذی)

لوگو! خدا کو یاد کرو، خدا کو یاد کرو خدا کو یاد کرو۔ خبردار! راجفہ (کپکپانے والی یعنی قیامت آپہنچی اس کے پیچھے رادفہ) ور کی دوسری پھونک بھی آگئی، موت اپنے سروسامان کے ساتھ آپہنچی، اپنے سروسامان کے ساتھ آپہنچی۔

حضرت ابوذر غفاری رضی اللہ عنہ سے روایت ہے کہ حضرت رسول اللہ صلی اللہ علیہ وسلم نے فرمایا۔ ”جو کچھ میں نے دیکھا ہے اور جو کچھ میں نے سنا ہے تم نے نہیں سنا۔ آسمان نے نالہ کیا اور اسے نالہ کرنا ہی سزا وار ہے، اس ذات کی قسم جو کچھ میں جانتا ہوں اگر تم جان لو تو تم ہنسو کم روؤ زیادہ اور تمہیں اپنی بیویوں کے ساتھ بستروں پر سونے میں لطف نہ آئے۔ اور تم خدا کے حضور نالہ فریاد کرتے ہوئے صحرا کی طرف نکل جاؤ۔“

حضرت ابوذرؓ اس حدیث کی روایت کرتے ہوئے بڑی حسرت سے کہتے ہیں کہ کاش میں درخت ہوتا اور وہ کاٹ دیا جاتا۔ (مشکوٰۃ بحوالہ ترمذی)

حضرت شیخ عبدالحق محدث دہلوی رحمۃ اللہ علیہ اس حدیث کی شرح میں لکھتے ہیں کہ حضرت ابوذرؓ کے فرمانے کا مطلب یہ ہے کہ میں ایک کٹا

ہوا درخت ہوتا کہ قیامت کے روز گناہوں سے آلودہ نہ اٹھایا جاتا، دوسرے صحابہ کرامؓ بھی اسی طرح حسرت و یاس کا اظہار کرتے تھے، ایک بزرگ نے فرمایا۔ کاش! میں بھیڑ ہوتا جسے حلال کر کے لوگ کھا جاتے، ایک اور صحابی نے فرمایا، کاش! میں پرندہ ہوتا، تاکہ وہ جس جگہ چاہتا ہے بیٹھتا ہے اور جہاں چاہتا ہے اڑ جاتا ہے اس پر کوئی شرعی ذمہ داری نہیں ہوتی اور یہ ان صحابہ کرامؓ کا حال ہے جن کو رسول اللہ صلی علیہ وسلم کی طرف سے جنت کی بشارت مل چکی تھی، پھر دوسروں کو ذکر کیا۔

ہم غافلوں کے نزدیک قیامت بہت دور ہے، مگر حضرت رسول اللہؐ اس طرح صحابہ کرامؓ کو اس سے خبردار کیا کرتے تھے، صحابہ کرامؓ کے یقین کا یہ حال تھا کہ عہد رسالت میں ہوا بھی تیز ہو جاتی تو قیامت کے خوف سے صحابہ کرامؓ مسجد کی طرف بھاگتے۔ (اسوۃ صحابہ)

حضرت رسول اللہ صلی اللہ علیہ وسلم کے دوران سفر کا واقعہ ہے صحابہؓ حضورؐ سے دور ہو گئے تھے، حضورؐ نے بلند آواز سے یہ دو آیات تلاوت فرمائیں۔

يَا أَيُّهَا النَّاسُ اتَّقُوا رَبَّكُمُ إِنَّ زَلْزَلَةَ السَّاعَةِ شَيْءٌ عَظِيمٌ  
يَوْمَ تَرَوْنَهَا، تَهْلِكُ كُلُّ مَرْضِعَةٍ عَمَّا أَرْضَعَتْ وَتَضَعُ كُلُّ  
فَاتٍ حَمْلًا حَمْلَهَا وَتَرَى النَّاسَ سُكَرَىٰ وَمَا هُمْ بِسُكَرَىٰ  
وَلَكِنَّ عَذَابَ اللَّهِ شَدِيدٌ ﴿٥﴾

ترجمہ: لوگو! اپنے پروردگار سے ڈرو بیشک قیامت کا زلزلہ ایک



بڑا حادثہ ہو گا، جس روز تم اس حادثے کو دیکھو گے (اس کی ہیبت سے دودھ پلانیوالی عورتیں اپنے بچوں کو بھول جائیں گی، اور حاملہ عورتیں اپنا حمل ڈال دیں گی اور لوگ تجھ کو مدہوش نظر آئیں گے، حالانکہ وہ مدہوش نہ ہوں گے بلکہ اللہ کا عذاب ہی ایسا شدید ہو گا) جس سے یہ حال ہو گا

صحابہ سواریوں کو تیز دوڑا کر حضورؐ کے پاس پہنچ گئے، حضورؐ نے پوچھا تم جانتے ہو یہ کون سا دن ہے؟ لوگوں نے عرض کیا۔ اللہ و رسول ہی بہتر جانتے ہیں، فرمایا یہ وہ دن ہے جس میں اللہ تعالیٰ آدم کو پکارے گا اور فرمائے گا، اے آدم! جہنم میں جانے والوں کو بھیج، آدم عرض کریں گے، پروردگار! جہنم میں جانے والے کتنے ہیں؟ ارشاد ہو گا۔ ہزار میں سے نو سو ننانوے دوزخ میں جھونکے جائیں اور صرف ایک شخص جنت میں جائے گا، یہ سن کر لوگوں پر مایوسی چھا گئی اور کسی میں بشارت باقی نہ رہی۔

حضورؐ نے صحابہ کو مایوس دیکھ کر ان کو عمل کی تلقین فرمائی اور جنت کی بشارت دی۔

## حضرت صدیق اکبرؓ کا خوفِ آخرت

حضرت ابوبکر صدیق رضی اللہ عنہ کو حضرت رسول اللہ صلی اللہ علیہ

و سلم کا سب سے زیادہ قرب حاصل تھا، آپ تمام مسلمانوں میں سب سے افضل تھے آپ کے مراتب و درجات بیان سے باہر ہیں۔ آنحضرت صلی اللہ علیہ وسلم نے کھلے لفظوں میں آپ کو خدا کی خوشنودی اور جنت کے حصول کی بشارت دی تھی، آنحضرت صلی اللہ علیہ وسلم کے وصال کے بعد صحابہ کرامؓ نے آپ ہی کو خدا کا خلیفہ اور جانشین مقرر کیا۔

آپ کی قوت و شوکت کی یہ حالت تھی کہ پورا عرب آپ کے زیر اقتدار تھا، اور آپ کی فوجیں ایک طرف شام کے میدانوں میں رومی سلطنت کی فوج سے نبرد آزما تھیں تو دوسری جانب عراق میں فارس کی سپاہ سے سرگرم جنگ و پیکار تھیں، اور دونوں ملکوں میں فتح پر فتح حاصل کر رہی تھیں۔

اس شان و شوکت اور عروج و اقتدار کے باوجود آپ ہر وقت اور ہر کام میں خدا سے ڈرتے رہتے تھے۔ اور آخرت کی باز پرس سے ترساں و خائف رہتے تھے۔

### عبرت پذیری

آپ نہایت رقیق القلب واقع ہوئے تھے، قرآن مجید کی تلاوت کرتے تو خشوع و خضوع کے باعث آنکھوں سے با اختیار آنسو جاری ہو جاتے تھے اور اس قدر پھوٹ پھوٹ کر روتے تھے کہ آس پاس کے لوگ جمع ہو جاتے تھے، نرم دلی اور رقت کے باعث بات بات پر سر د آہیں بھرتے تھے، یہاں تک کہ آپ کا لقب ”اواہ منیب“ یعنی بہت آہیں بھرنے اور خدا کی طرف



رجوع رکھنے والا پڑ گیا تھا، نماز میں کھڑے ہوتے، تو لکڑی کی طرح بے حس و حرکت نظر آتے رقت قلب کی وجہ سے اتنا روتے کہ ہچکی بندھ جاتی، خوف آخرت اور عبرت پذیری کا یہ حال تھا کہ کوئی سرسبز درخت دیکھتے تو کہتے، کاش! میں درخت ہی ہوتا کہ عاقبت کے جھگڑوں سے آزاد ہوتا کسی باغ کی طرف گزرتے اور چڑیوں کو چھماتے ہوئے دیکھتے تو سرد آہ کھینچ کر فرماتے۔ پرندو ے تمہیں مبارک ہو جہاں چاہتے ہو چرتے چمکتے ہو، جس درخت کے سائے میں چاہتے ہو بیٹھ رہتے ہو اور قیامت میں تم سے کوئی حساب ہو گا نہ کتاب، کاش ابو بکرؓ بھی تمہاری ہی طرح ہوتا۔

ایک بار فرمایا۔ ”کاش! میں سڑک کے کنارے کا ایک درخت ہوتا کہ میرے پاس سے کوئی اونٹ گزرتا اور مجھے اپنے منہ میں رکھ کر چبا لیتا۔ پھر میں مینگنی بن کر نکل جاتا لیکن انسان نہ بنا ہوتا۔“ (خلفائے راشدین)

### فکر آخرت کی تلقین

خطبہ دینے کھڑے ہوتے تو سب سے پہلے لوگوں کو خدا سے ڈرنے کی تلقین کرتے، عبد اللہ بن حکیم کہتے ہیں کہ ایک روز حضرت صدیق اکبرؓ نے خطبہ پڑھا، جس میں حسب ذیل کلمات ارشاد فرمائے۔

”اے لوگو! میں تم کو وصیت کرتا ہوں کہ اللہ سے ڈرو، اور اللہ کی ایسی تعریف کرو جس کا وہ سزوار ہے اور امید و خوف دونوں کو مخلوط اور دعا کے ساتھ الحاف (الحاح و زاری بھی اختیار کرو، دیکھو۔ خدا زکریاؑ اور ان کے گھروالوں کی تعریف میں فرماتا ہے۔



ایک بار ایک صحابیؓ نے جن کا نام رافع طائی تھا۔ آپ سے کہا، مجھے کچھ نصیحت کریں۔ آپ نے فرمایا۔ ”خدا تم پر برکت و رحمت نازل فرمائے“ نمازیں پڑھا کرو، روزے رکھا کرو، زکوٰۃ دو اور حج کرو، اور سب سے بڑی نصیحت یہ ہے کہ کبھی حکومت اور امارت قبول نہ کرنا، دنیا میں امیر کی ذمہ داری بڑھ جاتی ہے اور قیامت کے روز اس سے سختی سے حساب لیا جائے گا اور اس کا اعمال نامہ بہت لمبا ہو جائے گا۔“ (خلفائے راشدین)

## خوف آخرت

حضرت ابوبکر صدیق رضی اللہ عنہ کی عظمت ایمانی کے متعلق نبی کریم ﷺ کا ارشاد ہے۔

”ابوبکر صدیقؓ کا ایمان تمام مسلمانوں کے مجموعی ایمان پر بھاری ہے۔“ اس کے باوجود حضرت ابوبکرؓ اپنی نسبت فرماتے تھے۔

”اگر میرا ایک پاؤں جنگ میں ہو اور دوسرا اس سے باہر تو بھی میں اپنے کو اللہ کے غضب سے محفوظ تصور نہیں کر سکتا۔“

یہ ارشاد خود حضرت ابوبکر صدیق رضی اللہ عنہ کی شدت ایمانی کا نتیجہ ہے، جس کا ایمان جتنا قوی ہو گا وہ اتنا ہی خدا اور آخرت سے ڈرے گا، آخرت کی طرف سے اطمینان اور بے نیازی ایمان کی نہیں غفلت اور ضعف ایمان کی علامت ہے۔

## خوفِ آخرت کا اظہار اعمال سے

حضرت ابوبکرؓ نے ایک بار جمعہ کے دن منبر سے اعلان کیا کہ آج میں صدقے کے اونٹ تقسیم کروں گا، سب لوگ آئیں مگر اجازت لیے بغیر کوئی شخص میرے پاس نہ آئے۔

یہ سن کر ایک عورت نے اپنے شوہر سے کہا۔ ”یہ اونٹ کی مہار لو“ اور خلیفہ رسولؐ کی خدمت میں جاؤ ممکن ہے تمہیں بھی ایک اونٹ مل جائے۔“

وہ شخص مہار لیے ہوئے آیا اور بغیر اجازت لیے ہوئے بارگاہِ خلافت میں چلا گیا۔ حضرت ابوبکرؓ نے بطور تادیب اسی مہار سے اس کو مار دیا۔ جب اونٹوں کی تقسیم سے فارغ ہوئے تو فرمایا، اس شخص کو بلاؤ جس کو میں نے مارا ہے۔“

وہ شخص ڈرتے ڈرتے حاضر ہوا، خلیفہ رسولؐ نے فرمایا۔ ”میں نے تمہیں اس مہار سے مارا تھا تم بھی اسی مہار سے مجھے مار کر اپنا بدلہ لے لو۔“

حضرت عمرؓ بھی موجود تھے انہوں نے کہا۔ اے خلیفہ رسولؐ یہ رسم قائم نہ کیجئے آپ نے بے وجہ تو نہیں مارا تھا، حکم کی خلاف ورزی کرنے پر سزا دی تھی۔“

فرمایا۔ ”یہ صحیح ہے مگر قیامت میں اس کا محاسبہ ہوا تو خدا کو کیا جواب دوں

گا۔“

## تقویٰ کا اہتمام

حضرت ابوبکر صدیق رضی اللہ عنہ کا ایک غلام اپنے حصے کی کمائی سے کبھی کبھی کھانے پینے کی چیزیں آپ کی خدمت میں پیش کیا کرتا تھا۔ ایک دن غلام کچھ کھانا لایا، حضرت ابوبکرؓ نے اس میں سے ایک لقمہ کھا لیا اس نے عرض کیا۔ ”آپ ہمیشہ دریافت فرمایا لیا کرتے تھے کہ یہ چیز کیسی کمائی کے پیسے سے لایا ہے آج آپ نے یہ بات دریافت نہیں فرمائی۔“

حضرت ابوبکر صدیقؓ نے فرمایا۔ ”بھوک کی شدت کے باعث ایسا ہو گیا اب بتا کس طرح لایا ہے؟“

غلام بولا۔ ”زمانہ جاہلیت میں کچھ لوگوں نے مجھ سے منتر پڑھوائے تھے۔ اور اس کام کا معاوضہ دینے کا وعدہ کیا تھا، آج ان کی طرف جا نکلا، ان کے یہاں کسی کی شادی کی تقریب تھی، اس منتر کے عوض آج انہوں نے مجھے یہ کھانا دیا تھا۔“

حضرت ابوبکرؓ نے یہ سن کر فرمایا۔ ”افسوس! تو نے تو مجھے مار ہی ڈالا۔“ پھر آپ نے چاہا کہ حلق میں انگلی ڈال کر کھائے ہوئے لقمے کو قے کر دیں، لیکن لقمہ باہر نہ نکلا، کسی نے کہا پانی کے ذریعہ قے ہو سکتی ہے، آپ نے بہت سا پانی منگایا اور اس وقت تک پانی پی پی کرتے رہے جب تک لقمہ نکل نہیں گیا۔

کسی نے عرض کیا۔ ”خدا آپ پر رحم فرمائے۔ ایک لقمہ کے لیے آپ

نے اتنی پریشانی اور تکلیف اٹھائی؟“

ارشاد ہوا۔ ”اگر اس لقمہ کے ساتھ میری جان نکل جاتی جب بھی میں اسے باہر نکالے بغیر نہ رہتا“ میں نے آنحضرتؐ سے سنا ہے کہ جو بدن حرام مال سے پرورش پائے اس کے لیے آگ موزوں ہے۔“

اللہ اللہ یہ تھے آخرت پر ایمان رکھنے والے، ہم بھی آخرت پر ایمان رکھتے ہیں مگر کیا ہم حرام و حلال کے معاملے میں اس کا سواں درجہ بھی لحاظ رکھتے ہیں۔

ایک دفعہ حضرت رسول اللہ صلی اللہ علیہ وسلم، حضرت ابوبکر صدیقؓ اور دوسرے صحابہ کرامؓ ایک ساتھ سفر کر رہے تھے، درمیان میں ایک جگہ پڑاؤ ہوا۔ حضرت سعید خدریؓ وغیرہ کے ساتھ ایک اعرابی کے گھر میں قیام فرمایا، ایک اور اعرابی اسی گھر مہمان ٹھہرا، میزبان کی بیوی حاملہ تھی، اس اعرابی نے میزبان کی بیوی سے شرط کر لی کہ اگر وہ ان سب کو بکری کا گوشت کھلائے گی تو اس کے بیٹا پیدا ہو گا، عورت نے یہ شرط منظور کر لی اور بکری ذبح کر دی، جس پر اعرابی نے کچھ اٹھے سیدھے مسجع جبلے پڑھ دیئے، بکری کا گوشت کھانے کے بعد حضرت ابوبکر صدیقؓ کو پورا قصہ معلوم ہو تو آپ سے برداشت نہ ہو سکا فوراً قے کر دی۔

دنیاوی نعمتوں سے اجتناب

ایک مرتبہ آپؐ نے پینے کے لیے پانی مانگا، لوگوں نے پانی میں شہد ملا کر پیش کیا، آپؐ جیسے ہی اس کو منہ کے پاس لے گئے آنکھوں سے آنسو امانڈ



سے آنسو جاری ہو گئے اور زار زار رونے لگے۔ (فتح الباری)

اسی طرح حضرت ابوبکرؓ اور حضرت عمرؓ میں کسی بات پر بحث ہو گئی، حضرت ابوبکرؓ کی زبان سے کوئی سخت جملہ نکل گیا۔ اس پر آپ بہت ہی شرمندہ ہوئے اور حضرت عمرؓ سے معافی مانگنے لگے لیکن حضرت عمرؓ نے معاف نہ کیا، حضرت ابوبکر صدیقؓ گھبرائے ہوئے آنحضرت صلی اللہ علیہ وسلم کی خدمت میں حاضر ہوئے اور واقعہ بیان کیا، حضورؐ نے ان کی تسکین کے لیے تین مرتبہ فرمایا۔ ”ابوبکرؓ خدا تم کو بخش دے گا۔“ ادھر حضرت عمرؓ کا غصہ دور ہوا تو ان کو اپنے انکار پر بہت افسوس ہوا، وہ پہلے حضرت ابوبکر صدیقؓ کے گھر گئے۔ وہاں ملاقات نہ ہوئی تو تلاش کرتے ہوئے حضورؐ کی خدمت میں پہنچے، حضرت عمرؓ کو دیکھ کر حضرت رسول اللہ صلی اللہ علیہ وسلم کا چہرہ مبارک غصہ سے تھمتھانے لگا، یہ دیکھ کر حضرت ابوبکرؓ دو زانوں بیٹھ گئے، اور عرض کرنے لگے، یا رسول اللہؐ میں ہی ظالم تھا، خدا کی قسم! میں نے ہی زیادتی کی تھی، اس طرح حضورؐ کا غصہ کم ہوا تو آپ نے فرمایا۔ ”میں مبعوث ہوا تو سب نے میرا ساتھ چھوڑ دیا لیکن ابوبکرؓ نے میری تصدیق کی، اور جان و مال سے میری مدد کی، کیا تم مجھ کو ان سے چھڑا دو گے؟“ (بخاری)

صحابہ کرامؓ کی یہ حق پسندی اور انصاف کوشی آخرت پر پختہ ایمان اور جزا و سزا پر کامل یقین رکھنے کا نتیجہ تھی۔ کیا خدا بیزار اور آخرت فراموش لوگوں کو یہ بلند اور پاکیزہ کردار نصیب ہو سکتا ہے؟ حضرت ابوبکر صدیقؓ خود

ہی اندیشہ آخرت کے پکرنہ تھے بلکہ دوسروں کو بھی آخرت سے ڈرنے اور نیکی کی زندگی گزارنے کی تلقین فرمایا کرتے تھے۔ ایک دن آپ نے اپنی تقریر میں فرمایا۔

”اے اللہ کے بندو! تم یہ بھی جان لو کہ اللہ نے اپنے حق کے عوض تمہاری جانیں رہن کر لی ہیں اور تم سے پختہ عہد لے لیا ہے اور قلیل فانی (حیات دنیوی) کے عوض کثیر باقی (حیات آخری) عطا فرمائی ہے اور یہ جو خدا کی کتاب تمہارے درمیان ہے اس کے عجائبات کبھی ختم ہونے والے نہیں اور نہ اس کی روشنی کبھی ماند پڑے گی، پس خدا کے فرمودات پر یقین رکھو اور اس کی کتاب سے فائدہ اٹھاتے رہو، خدا نے تم کو اپنی عبادت کے لیے پیدا کیا ہے اور تم پر دو بزرگ کتابیں کو مقرر کر دیا ہے، وہ سب کچھ جانتے ہیں جو تم کرتے ہو۔ اگر تمہیں استطاعت ہو تو اپنا وقت خدا کے کاموں میں لگے ہوئے پورا کرو، اور یہ استطاعت خدا کی توفیق بخشی ہی سے مل سکتی ہے..... بہت سی قوموں نے اپنی میعاد عمل اس اہتمام و لحاظ کے بغیر بسر کر ڈالی ہے، تو میں تم کو اس کے جیسا ہونے سے روکتا ہوں، پس تم اپنی رفتار تیز کر دو، ہاں تیز سے تیز تر کیونکہ تمہارے پیچھے ایک ایسا تعاقب کرنے والا لگا ہوا ہے جو نہایت تیز گام ہے۔

یہ خطبہ ایسا نہیں جو ہمارے لیے محض پڑھ لینے کی چیز ہو بلکہ پوری ہوش مندی سے عمل کرنے کی چیز ہے۔ حضرت ابو بکرؓ کا وقت آخر تھا، آپ نے حضرت عمرؓ کو اپنی جگہ خلیفہ نامزد کرنے کے بعد انہیں ایک نصیحت فرمائی



جس کے جملے جملے سے فکر آخرت کا اظہار ہو رہا ہے اس کے چند جملے درج ذیل کیے جا رہے ہیں۔ آپ فرماتے ہیں۔

”عمر! اللہ کا جو حق رات سے متعلق ہے وہ اسے دن میں قبول نہیں فرماتا اور جو حق دن سے متعلق ہے وہ اسے رات میں قبول نہیں فرماتا۔ ہر عمل کا اس کے وقت کے ساتھ بجالانا ضروری ہے، اور اللہ تعالیٰ اس وقت تک نفل قبول نہیں کرتا جب تک تم فرض ادا نہ کرو، عمر! کیا تم غور نہیں کرتے کہ (دنیا میں) دراصل انہیں کاپلہ میزان بھاری ہے جن کاپلہ میزان اتباع حق کی وجہ سے آخرت میں وزنی ہو گا جس میں حق ہو گا، پھر اے عمر! کیا تم نہیں سمجھتے کہ قیامت کے دن جن لوگوں کاپلہ بھی ہلکا ہو گا وہ ان کے اتباع باطل کی وجہ سے ہو گا اور حقیقت یہ ہے کہ جس پلہ میزان میں باطل کے سوا کچھ نہ ہوا اسے ہلکا ہونا ہی چاہیے.....“

”اے عمر! کیا تم نہیں دیکھتے کہ اللہ نے جہاں بھی دوزخیوں کا ذکر کیا ہے، ان کی بد اعمالی کے ساتھ ذکر کیا ہے، اس لیے جب تم ان کا ذکر کرو گے تو کہو گے، مجھے امید ہے کہ میں ان میں سے نہ ہوں اس طرح جہاں اللہ تعالیٰ نے اہل جنت کا ذکر کیا ہے ان کی نیک عملی کے ساتھ کیا ہے اس لیے کہ ان سے جو بد اعمالی سرزد ہوگی (ان کی نیک عملی کی وجہ سے) اس سے درگزر فرمائے گا، پس تم ان کو یاد کرو گے تو کہو گے، میرے اعمال ان سے کہاں؟ اگر تم نے میری وصیت کو یاد رکھا تو تمہارے نزدیک موت سے زیادہ کوئی غائب کسی حاضر سے زیادہ عزیز نہ ہو گا اور موت آکر رہے گی۔ تم

ایسے نہیں کہ موت کو عاجز کر دو۔" (ابن اثیر)


حضرت ابوبکرؓ مسلمانوں کے معاملات سے فارغ ہو چکے تو اپنے گھر کے منتظم معیتؓ کو بلا کر پوچھا۔ تم میرے گھر کے منتظم تھے۔ میرا تمہارا حساب کیا تھا، انہوں نے جواب دیا۔ میرے پچیس درہم آپ کے ذمہ باقی ہیں، میں نے ان کو معاف کیا، آپ نے کہا خاموش رہو، میرا سلمان آخرت قرض سے تیار نہ کرو، یہ سن کر معیتؓ رو پڑے، خلیفہ رسولؐ نے فرمایا، "معیتؓ! رونے اور گھبرانے کی ضرورت نہیں، صبر سے کام لو، مجھے امید ہے کہ میں ایسی جگہ جا رہا ہوں جو میرے لیے دنیا سے زیادہ اچھی اور پائیدار ہے۔"

اس کے بعد حضرت عائشہؓ کو بلا کر ہدایت فرمائی کے معیتؓ کو پچیس درہم دے دیئے جائیں، اب ذرا یہ بھی دیکھئے کہ رسول خدا کا جلیل القدر خلیفہ اور اسلامی حکومت کا سب سے بڑا سربراہ کار کس کفن میں اپنے رب اور برگزیدہ آقا کے حضور حاضر ہونے جا رہا ہے جس کا وہ خلیفہ تھا۔

آپؐ نے اپنی صاحبزادی ام المومنین حضرت عائشہ صدیقہؓ کو بلا کر نہ حنا کہ نبی کریم صلی اللہ علیہ وسلم کو کتنے کپڑوں میں کفن دیا گیا تھا؟ بے لیں تین کپڑوں میں۔ خلیفہ رسولؐ کے جسم مبارک پر دو پٹے پرانے کپڑے تھے، فرمایا۔ تو یہ دو کپڑے موجود ہیں۔ بس تیسرا بازار سے منگا لیتا، آپ کی چیتی بٹی نے عرض کیا۔ اباجان! ہم تینوں کپڑے نئے خرید سکتے ہیں۔" فرمایا۔ "جان پدر! نئے کپڑوں کے مستحق مردوں سے زیادہ زندہ ہیں، لہو اور پیپ

کے لیے یہی کپڑے ٹھیک ہیں۔“

قبر آخرت کی پہلی منزل ہے، حضرت صدیق اکبرؓ کا ایمان بالاخرت اتنا قوی، زندہ اور تازہ تھا کہ دنیا ہی میں آپ کی نظروں کے سامنے آخرت کی منزلوں کے احوال اور کیفیات موجود رہتی تھیں۔



## حضرت فاروق اعظم کا خوف آخرت

حضرت عمر فاروق رضی اللہ عنہ حضرت رسول اللہ علیہ وسلم کے خلیفہ دوم تھے، حضرت ابوبکر صدیقؓ کے بعد حضور نبویؐ میں آپ کو خصوصی امتیاز و تقرب حاصل تھا، آپ اسلام سے پہلے بھی قریش مکہ میں امتیازی حیثیت کے مالک تھے۔ آپ اسلام میں داخل ہوئے تو اس شان سے کہ اسلام کی شمع مسکرا اٹھی اور بیت اللہ جگمگا اٹھا۔ کوہستان مکہ نے پہلی بار ”اللہ اکبر“ کا نعرہ جانفزا سنا۔ جو بارگاہ نبوت سے حضرت فاروق اعظمؓ کے قبول اسلام کی مسرت میں بلند کیا گیا تھا۔ حق کے ساتھ حضرت عمرؓ کی محبت اور باطل کے ساتھ آپ کی دشمنی ضرب المثل تھی۔ اس لیے فاروق اعظمؓ کے لقب سے یاد کیے جاتے ہیں، آپ بھی زبان وحی ترجمان سے جنتی ہونے کی بشارت پا چکے تھے۔

حضرت ابوبکر صدیقؓ کے عہد خلافت میں شام و فارس میں جنگ و جملہ کا جو

سلسلہ شروع ہو تھا اسے خلافت فاروقی میں اور بھی وسعت و ترقی ہوئی اور اسلامی فتوحات کا سلسلہ پہلے سے بھی کہیں زیادہ ہو گیا، یہاں تک کہ شام اور مصر میں رومی شہنشاہت کا چراغ گل ہو گیا اور فارس کی شہنشاہت دنیا کے جغرافیے سے محو ہو گئی۔

## آیات قیامت کے اثرات

اس عروج و اقبال اور شان و شوکت کے باوجود حضرت فاروق عظیمؓ خدا سے بے حد ڈرنے والے تھے، آپ کی پوری زندگی خدا کے خوف اس کی رضا طلبی اور خوف آخرت کا عملی نمونہ تھی، آپ خشوع و خضوع کے ساتھ رات رات بھر نمازیں پڑھتے جب صبح ہونے کو آتی تو گھر والوں کو جگاتے اور یہ آیت پڑھتے۔

وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا طه: ۱۳۲

ترجمہ: اپنے گھر والوں کو نماز کا حکم دو، اور خود بھی اس پر جے

رہو۔

اور نماز میں عموماً ایسی آیتیں پڑھتے جن میں قیامت کا ذکر یا خدا کی عظمت و جلال کا بیان ہوتا، اور اس سے اس قدر متاثر ہوتے کہ روتے روتے ہچکی بندھ جاتی۔ امام حسن رضی اللہ عنہ کا بیان ہے کہ ایک دفعہ حضرت عمرؓ نماز پڑھ رہے تھے جب اس آیت پر پہنچے۔

إِنَّ عَذَابَ رَبِّكَ لَوَاقِعٌ مَّا لَهُ مِنْ دَافِعٍ ط الطور: ۸۰

ترجمہ: بلاشبہ تیرے رب کا عذاب واقع ہو کر رہنے والا ہے اسے کوئی ٹالنے والا نہیں۔

تو اس قدر رو دئے کہ آنکھیں سوج گئیں۔

خوفِ آخرت سے بے ہوش ہو گئے

ایک بار سورہٴ تکویر کی تلاوت کر رہے تھے جب اس آیت پر پہنچے:

وَإِذَا الصُّحُفُ نُشِرَتْ (التکویر: ۱۰)

ترجمہ: جب اعمال نامے کھولے جائیں گے۔

تو بے ہوش ہو کر گر پڑے، اور کئی دن تک ایسی حالت رہی کہ لوگ

عیادت کو آتے تھے۔ اسی طرح ایک دفعہ آیت:

فَإِذَا الْقُورُ أُمِنَتْ مَكَانًا ضَيِّقًا مُّقَرَّنَيْنِ دَعَوْا هُنَالِكَ

ثُبُورًا (الفرقان: ۱۳)

ترجمہ: اور جب انہیں زنجیروں میں باندھ کر ایک تنگ جگہ میں ڈال

دیا جائے گا تو وہ موت کو پکارنے لگیں گے۔

پڑھی تو اس قدر خشوع و خضوع طاری ہوا کہ اگر کوئی شخص جو ان کے

حل سے واقف نہ ہوتا دیکھ لیتا تو سمجھتا کہ اسی حالت میں روح پرواز کر جائے

گی۔ (خلفائے راشدین)

خوفِ آخرت کے اثر سے ایک مہینہ بیمار رہے

ایک بار کسی کے گھر کی طرف سے گزر ہوا وہ نماز میں سورہٴ والہور پڑھ رہا

تھا جب آیت:

إِنَّ عَذَابَ رَبِّكَ لَوَاقِعٌ (الطود

ترجمہ: تیرے رب کا عذاب یقیناً واقع ہونے والا ہے۔

پر پہنچے تو آپ سواری سے اتر پڑے اور دیوار سے ٹیک لگا کر دیر تک بیٹھے رہے اس کے بعد اپنے گھر آئے تو ایک مہینہ تک بیمار رہے، لوگ دیکھنے آتے تھے اور بیماری کسی کی سمجھ میں نہ آتی تھی۔

## فکر آخرت

ایک بار آپ نے ایک صحابی سے کہا۔ ”کیا تمہیں یہ پسند ہے کہ ہم جو رسول اللہ صلی اللہ علیہ وسلم کے ساتھ اسلام لائے، ہجرت کی، جہاد کیا اور بھی بہت سے نیک اعمال کیے، اس کے بدلے ہم صرف دوزخ سے بچ جائیں اور عذاب و ثواب برابر برابر ہو جائیں؟“

انہوں نے کہا۔ ”خدا کی قسم! نہیں ہم نے حضورؐ کے بعد بھی جہاد کیا، روزہ رکھا، نماز پڑھی، بہت سے دوسرے نیک کام کیا اور ہمارے ہاتھ پر بہت سے لوگ اسلام لائے، ہم کو ان اعمال سے بڑی بڑی توقعات ہیں۔“

حضرت عمرؓ نے فرمایا۔ ”اس ذات کی قسم جس کے قبضے میں میری جان ہے مجھے تو یہی غنیمت معلوم ہوتا ہے کہ ان کے بدلے عذاب الہی سے بچ جائیں اور نیکی و بدی برابر برابر ہو جائے۔ (اسوۃ صحابہ)

ایک بار حضرت عمر فاروقؓ ملک شام تشریف لے گئے تھے، وہاں سے واپس آنے کے بعد تنہا گشت کر کے لوگوں کے حالات دریافت کر رہے تھے اسی سلسلہ میں ایک ضعیفہ سے ملاقات ہوئی، ضعیفہ آپ کو پہچانتی نہ تھی، اس نے آپ سے پوچھا۔



”تمہیں معلوم ہے کہ آج کل عمر کیا کرتے ہیں؟“

حضرت عمرؓ نے جواب دیا ”ابھی شام سے واپس آئے ہیں۔“

ضعیفہ کہنے لگی۔ ”اللہ میری طرف سے ان کو جزائے خیر نہ دے۔“

حضرت عمرؓ نے کہا۔ ”کیوں؟ انہوں نے کیا کیا ہے۔“

ضعیفہ کہنے لگی۔ ”جب سے وہ خلیفہ ہوئے بیت المال سے مجھے ایک پیسہ

نہیں ملا۔“

حضرت عمرؓ نے فرمایا۔ ”بڑی بی! عمرؓ کو تمہاری حالت معلوم نہ ہو گی۔“

ضعیفہ بولی۔ ”سبحان اللہ! یہ تم نے کیا کہا؟ جو شخص خلیفہ ہوا ہے اسے یہ

نہ معلوم ہو کہ مشرق و مغرب میں کیا ہو رہا ہے؟ میں اسے نہیں مان سکتی۔“

ضعیفہ کے یہ الفاظ سننے تھے کہ حضرت عمرؓ کا دل خوف خدا اور خوف

آخرت اور خلافت کے ذمہ داریوں سے لرز اٹھا، آنکھیں اشک آلودہ ہو گئیں۔

دل میں کہا، ”اے عمرؓ تجھ سے افسوس ہے، تیری رعایا تجھ سے کس قدر مباحثہ

کرتی ہے ہر شخص تجھ سے زیادہ علم دین جانتا ہے۔“

پھر ضعیفہ سے مخاطب ہو کر آپ نے فرمایا۔ ”بڑی بی اپنا دعویٰ تم کتنے میں

فروخت کر سکتی ہو۔ میں عمرؓ کو اس پر راضی کر لوں گا۔“

ضعیفہ نے کہا۔ ”اللہ تم پر رحم فرمائے، جاؤ تمسخر نہ کرو۔“

آخر آپ نے سمجھا بجھا کر ضعیفہ سے بیس درہم میں اس کا دعویٰ خرید لیا،

وہاں سے یہ آگے بڑھنے ہی والے تھے کہ حضرت علیؓ اور حضرت عبداللہ بن

مسعودؓ آگئے اور انہوں نے آپ کو ”امیر المومنین“ کہہ کر سلام کیا، ضعیفہ یہ

معلوم کر کے کہ آپ ہی امیر المومنین ہیں بہت ڈری۔ آپ نے اسے اطمینان دلاتے ہوئے فرمایا۔ بڑی بی ! تم کسی بات کا خوف نہ کرو اور پریشان نہ ہو، تم نے جو کچھ کہا بالکل صحیح کہا۔“

اس کے بعد آپ نے چمڑے کے ایک ٹکڑے پر یہ عبارت لکھی۔  
 ”بسم اللہ الرحمن الرحیم۔ عمر نے فلاں ضعیفہ سے اپنی ابتدائے خلافت سے لیکر اب تک کا ہر طرح کا دعویٰ بیس درہم میں خرید لیا، اب اگر وہ قیامت کے دن اللہ تعالیٰ کے حضور میں کوئی دعویٰ کرے تو میں اس سے بری ہوں، علیؑ اور عبد اللہؑ اس پر گواہ ہیں۔“

آخرت کا بدلہ دنیا ہی میں چکا دیا  
 ایک روز امیر المومنین حضرت عمرؓ کسی خاص سرکاری کام میں مشغول تھے کہ ایک شخص آپ کی خدمت میں حاضر ہوا اور کہا کہ فلاں شخص نے میرے ساتھ زیادتی کی ہے آپ چلے اور اس سے بدلہ دلائیے۔

اس شخص کے بے موقع آنے سے آپ کے کام میں خلل پڑ گیا، آپ جھنجھلا اٹھے اور اسے درہ مار کر فرمایا۔ ”جب میں اس لیے بیٹھتا ہوں کہ جن لوگوں کے ساتھ کوئی زیادتی ہوئی ہو وہ آئیں اور میں ان کی فریاد سنو تو لوگ آتے نہیں اور جب میں دوسرے کام میں مشغول ہو جاتا ہوں تو لوگ آتے ہیں اور فریاد کرتے ہیں۔“

حضرت عمرؓ کی ڈانٹ ڈپٹ سن کر وہ شخص تو واپس چلا گیا لیکن کچھ دیر کے بعد آپ کا مزاج ٹھنڈا ہوا تو آپ کو اپنی سختی پر بڑا افسوس ہوا، خدا کے سامنے

جواب دہی کرنے کے بجائے آپ نے اسے بہتر سمجھا کہ وہ دنیا ہی میں اپنا بدلہ لے لے، چنانچہ آپ نے اس شخص کو بلا بھیجا وہ آیا تو آپ نے درہ اسکے سامنے رکھ دیا اور فرمایا یہ درہ لو اور جس طرح میں نے تمہیں مارا تھا اسی طرح تم بھی مجھے مارو۔“

اس شخص نے عرض کی۔ ”امیر المومنین! بھلا مجھ سے ایسی جرات اور گستاخی ہو سکتی ہے، میں نے خدا کے لیے اپنا حق معاف کر دیا۔“ اس شخص کے معاف کر دینے پر بھی حضرت عمرؓ کے دل کو اطمینان نہ ہوا، اسی طرح خوف خدا اور اندیشہ آخرت دامن گیر رہا آپ گھر تشریف لے گئے۔ دو رکعت نماز ادا کی پھر اپنے آپ کو اس طرح ملامت کرنا شروع کیا۔ ”اے عمر! تو بیچ تھا، خدا نے تجھے عزت دی اور اختیار سے نوازا، تیرا یہ حال ہے کہ ایک شخص تیرے پاس فریاد لے کر آیا اور تو نے اسے مار کر بھگا دیا، کل خدا کے حضور میں زیادتی کی پوچھ ہوئی تو کیا جواب دے گا؟“ (اسوۂ صحابہ)

### مواخذہ آخرت کا احساس

حضرت عمر رضی اللہ عنہ اپنی خلافت کے زمانے میں رات گشت فرمایا کرتے تھے تاکہ کوئی کسی قسم کی تکلیف میں ہو تو اس کی تکلیف دور کرنے کی کوشش کریں۔

ایک رات آپ گشت کرتے ہوئے مدینے سے دور نکل گئے، وہاں دیکھا کہ ایک عورت کچھ پکا رہی ہے اور دو تین بچے اس کے پاس بیٹھے رو رہے ہیں، آپ نے عورت سے حالت دریافت کی تو معلوم ہوا کہ کچھ کھانے کو نہیں ہے

بچے بھوک سے تڑپ رہے ہیں ان کی تسلی کے لیے ماں نے خالی ہانڈی چڑھا دی ہے۔

حضرت عمر اسی وقت کھانے کا سامان لینے کے لیے مدینے آئے، کندھے پر سامان رکھ کر چلنے لگے تو غلام نے کہا۔ میرے ہوتے ہوئے آپ بوجھ کیوں ڈھوتے ہیں؟ لائیے مجھے دیجئے۔“ آپ نے فرمایا ”تم آج تو میرا بوجھ اٹھا لو گے لیکن کل قیامت کے دن میرا بوجھ کون اٹھائے گا؟ یہ کہہ کر آپ خود ہی سامان اٹھا لے گئے۔

ایک بار کچھ سرکاری اونٹ غائب ہو گئے۔ گرمیوں کا زمانہ تھا اور دوپہر کا وقت، ان دنوں عرب میں دھوپ اتنی تیز ہوتی ہے جیسے آگ برس رہی ہو، پھر بھی حضرت عمرؓ کو ان اونٹوں کے گم ہونے کی اطلاع ہوئی تو آپ دوپہر ہی میں ان کی تلاش کے لیے نکل پڑے، بڑی پریشانیوں کے بعد اونٹ ملے، آپ ان کو لیے ہوئے واپس آ رہے تھے، دھوپ سے چہرہ سرخ ہو رہا تھا۔ تمام جسم پسینے سے شرابور تھا، ادھر حضرت علیؓ آ رہے تھے انہوں نے حضرت عمرؓ کو اس حال میں دیکھا تو تڑپ اٹھے، کہنے لگے۔ ”امیرالمومنین! ملازموں کو اونٹ کی تلاش میں بھیج دیتے خود کیوں تکلیف کی؟“

آپ نے جواب دیا۔ ”اے علیؓ! قیامت کے روز تو اللہ تعالیٰ ملازموں سے نہیں مجھ سے جواب طلب کرے گا کہ عمر! تو نے ایسی غفلت کیوں کی کہ سرکاری اونٹ گم ہو گئے۔“

حضرت علیؓ جانتے تھے کہ جو شخص اپنے دل میں آخرت کا اتنا خوف رکھتا

ہو، وہ کتنا مبارک ہے، آپ نے فرمایا۔ ”امیر المومنین! آپ کامیاب ہو گئی۔“  
 حضرت عمرؓ کو آخرت کا اتنا خوف تھا کہ کہنے لگے۔ ”علیؓ! میں تو صرف اتنا  
 ہی چاہتا ہوں کہ قیامت کے روز نہ مجھے میری نیکیوں کا اجر ملے اور نہ گناہوں  
 کے عوض میری پکڑ ہو، میرے لیے یہی بڑی کامیابی ہے۔“

### دنیاوی نعمتوں سے پرہیز

حضرت عمرؓ کی خوراک اتنی معمولی اور روکھی سوکھی ہوتی تھی کہ مہمان یا  
 سزاء آتے تو آپ کے ساتھ کھانا کھانا کھانے میں تکلیف ہوتی، کیونکہ وہ ایسی  
 سادہ اور معمولی غذا کے علاو نہیں ہوتے تھے، حفص بن العاص آپ کے  
 کھانے کے وقت موجود رہتے تھے لیکن کھانے میں شریک نہیں ہوتے تھے،  
 ایک دفعہ حضرت عمرؓ نے وجہ پوچھی تو کہا، کہ آپ کے دسترخوان پر ایسی سادہ  
 اور معمولی غذا ہوتی ہے کہ ہم لوگ اپنے لذیذ اور نفیس کھانوں پر اس کو ترجیح  
 نہیں دیتے۔“

آپ نے فرمایا۔ ”کیا تم سمجھتے ہو کہ میں قیمتی اور لذیذ کھانے کی قدرت  
 نہیں رکھتا، قسم ہے اس ذات کی جس کے قبضے میں میری جان ہے اگر قیامت  
 کا خوف نہ ہوتا تو میں بھی تم لوگوں کی طرح دنیاوی عیش عشرت کا دلدادہ  
 ہوتا۔“ (خلفائے راشدین)

### پرہیزگاری کی معراج

آخرت ہی کی باز پرس کا احساس تھا جس کے باعث آپ کو اپنے اور اپنے



اہل و عیال پر بیت المال کا ایک حصہ بھی ناجائز صرف کرنا گوارا نہ تھا۔ ایک بار حضرت ابو موسیٰ اشعریؓ نے بیت المال کا جائزہ لیا تو وہاں صرف ایک درہم موجود تھا، انہوں نے اس خیال سے کہ یہ یہاں کیوں پڑا رہے اٹھا کر حضرت عمرؓ کے ایک صاحبزادے کو دے دیا۔ حضرت عمرؓ کو معلوم ہوا تو درہم لے کر بیت المال میں ڈال دیا، اور حضرت ابو موسیٰ اشعریؓ کو بلا کر فرمایا۔ ”افسوس ہے تم کو مدینہ میں آل عمرؓ کے سوا اور کوئی کمزور نظر نہیں آیا۔ کیا تم چاہتے ہو کہ قیامت کے دن تمام امت محمدیہ کا مطالبہ میری گردن پر ہو؟ (خلفائے راشدین) ایک بار حضرت عمرؓ نے حضرت عبدالرحمن بن عوف رضی اللہ عنہ سے قرض طلب کیا۔ انہوں نے کہا۔ ”اے امیر المومنین! آپ یہ رقم بیت المال سے قرض لے سکتے ہیں۔ حضرت عمرؓ نے جواب دیا۔ ”میں بیت المال سے قرض نہ لوں گا۔ کیوں کہ ادائیگی سے پہلے مر گیا تو تم لوگ میرے ورثہ سے وصول نہ کرو گے اور بار میرے سر پر رہ جائے گا“ اس لیے میں چاہتا ہوں کہ ایسے آدمی سے قرض لوں کہ اگر ادائیگی سے پہلے مر جاؤں تو وہ میرے ورثہ سے قرض وصول کر لے۔“

ایک بار آپ نے ایک شخص سے پینے کا پانی مانگا، اس کے پاس شہد تھا۔ اس نے وہی حاضر کر دیا، آپ نے شہد واپس کرتے ہوئے فرمایا۔ ”میں اسے یوم قیامت کے حساب میں شامل کرنا نہیں چاہتا۔“

### فکر نجات

حضرت مغیرہ بن شعبہؓ کے ایک پارسی غلام فیروز نامی نے جس کی کنیت



ابولولو تھی۔ نماز کی حالت میں آپ پر قاتلانہ حملہ کیا، آپ کی زندگی کی امید نہ رہی تو حضرت عبداللہ بن عباس رضی اللہ عنہ آپ کی خدمت میں حاضر ہوئے اور کہا۔ ”امیر المومنین آپ کو جنت کی خوشخبری ہو، دوسرے لوگوں نے جس وقت کفر کیا آپ نے اسلام قبول کیا اور لوگوں نے جس وقت آنحضرت صلی اللہ علیہ وسلم کا ساتھ چھوڑا آپ نے حضورؐ کی معیت میں جہاد کیا، آنحضرت صلی اللہ علیہ وسلم جس وقت دنیا سے رخصت ہوئے آپ سے راضی تھے۔ آپ کی خلافت کے معاملے میں دو آدمیوں نے بھی اختلاف نہیں کیا اور اب آپ شہید کی موت مر رہے ہیں۔“

حضرت عمر فاروقؓ نے یہ سب سن لیا تو فرمایا۔ ”تم نے جو کچھ کہا ہے اسے ذرا پھر دوہرائے۔“ حضرت ابن عباسؓ نے دوبارہ وہی باتیں کہیں۔ انہوں نے ساری باتیں سن کر فرمایا۔ ”اس خدا کی قسم! جس کے سوا کوئی معبود نہیں، زمین میں جس قدر سونا چاندی ہے وہ سب کا سب تجھے مل جائے تو بھی پیش آنے والے دن کے خوف سے بچنے کے لیے میں فدیہ میں دیدوں گا۔“

قیامت کے دن کا حساب کتاب اور اس دن کے جزا و سزا ایسی چیز ہے کہ حضرت عمرؓ کو یہی غنیمت معلوم ہوتا تھا کہ اگر وہ جنت میں داخل نہیں ہو سکتے تو کم از کم عذاب جہنم ہی سے بچ جائیں۔

حضرت عمرؓ کی وفات کا وقت قریب آیا تو ایک شخص نے آپ کے پاس آکر آپ کے بیٹے حضرت عبداللہ کے علم و تقویٰ کی تعریف کی اور کہا کہ آپ انہیں اپنا جانشین مقرر کیجئے۔

آپ نے کہا۔ ”تمہارا برا ہو“ اس تجویز کے پیش کرنے میں تمہاری نیت بخیر نہیں ہے میں ایسے شخص کو اپنا جانشین مقرر کر دوں جو صحیح طور پر اپنی بیوی کو طلاق بھی نہیں دے سکتا۔ اب مجھے مسلمانوں کے معاملات میں پڑنے کی ضرورت نہیں ہے، اگر امارت کوئی اچھی چیز تھی تو میں نے اس سے اپنا حصہ پا لیا اور اگر بری چیز تھی تو اللہ نے مجھے اس سے الگ کر لیا، آل عمرہ کے لیے یہی بہت ہے، کہ ان میں سے ایک شخص سے اس کے معاملے میں بھی سوال کیا جائے اور امت محمدیہ کے بارے میں بھی باز پرس ہو، میں نے اپنے آپ کو اس کام میں تھکا ڈالا اور ان کے اہل و عیال کو ان کے بہت سے حقوق سے محروم رکھا، تاہم اگر برابر برابر پر چھوٹ جاؤں کہ نہ مجھے کوئی نفع ہو، نہ نقصان تو میں اپنے آپ کو خوش قسمت سمجھوں گا۔“

حضرت عمرؓ کو اپنی تمام تر نیکیوں اور خدا کی رضا جوئیوں کے باوجود آخرت کی باز پرس کا کتنا شدید احساس تھا، آپ نے خلافت کے منصب کے لیے اپنے بیٹے کا نام پیش کرنے والے کو بھی اتنی سختی سے ڈانٹ دیا۔ حضرت عمرؓ کا یہ احساس آخر دم تک باقی رہا۔ چنانچہ آپ کا وقت آخر تھا۔ آپ کے صاحبزادے عبداللہؓ آپ کا سر مبارک اپنے زانو پر لیے بیٹھے تھے، آپ نے فرمایا۔ ”میرا سر زمین پر رکھ دو۔“

صاحبزادے نے آپ کے حکم کی تعمیل کی اور سر مبارک زمین پر رکھ دیا آپ نے دونوں پاؤں برابر کر لیے اور فرمایا۔ ”میری اور میری ماں کی تباہی ہے اگر اللہ نے مجھے بخش نہ دیا اور یہی کہتے ہوئے دنیا سے تشریف لے گئے۔“

## عبرت پذیری

ایک بار آپ کے پاس ایک بدو آیا اور اس نے یہ شعر پڑھے۔

یا عمر الخیر خیر الجنة الیس بنیانی وامهنة - اقسام  
بالله لقفلنه

یعنی اے عمر! بھلائی تو بس جنت کی بھلائی ہے، میری بیٹیوں کو اور

ان کی ماں کو کپڑے پہنا، خدا کی قسم تجھے ضرور ایسا کرنا ہو گا۔

حضرت عمرؓ نے فرمایا۔ ”اگر میں تمہاری بات نہ مانوں تو کیا ہو گا۔“

نکون عن حالی لنسلنه! والواقف المسؤول یبھتنه! اما الی

النار واما الجنة!

ترجمہ: قیامت کے روز میری نسبت تجھ سے پرسش ہو گی اور تو ہکا

بکا رہ جائے گا۔ پھر جنت کی طرف جانا ہو گا یا دوزخ کی طرف۔

حضرت عمرؓ یہ سن کر اس قدر روئے کہ داڑھی اشکوں سے تر ہو گئی، پھر

غلام سے فرمایا کہ میرا یہ کرتا اس کو دے دو، اس وقت اس کے سوا میرے پاس

اور کوئی چیز نہیں ہے۔

ایک بار آپ کہیں جا رہے تھے، راستے میں سے ایک تنکا اٹھا لیا اور کہا۔

کاش میں بھی خس و خاشاک ہوتا، کاش میں پیدا ہی نہ کیا جاتا، کاش میری ماں

مجھے نہ جنتی۔ حضرت عمرؓ کا دل ہر لمحہ خوف آخرت سے لرزاں و ترساں اور

متفکر رہتا تھا چنانچہ آپ فرمایا کرتے تھے۔ ”اگر آسمان سے ندا آئے کہ ایک

آدمی کے سوا تمام دنیا کے لوگ جنتی ہیں تب بھی میرے دل سے مواخذہ کا

خوف زائل نہ ہو گا کہ شاید وہ ایک بد قسمت انسان میں ہی ہوں۔“ (خلفائے راشدین)

## حضرت عثمان ذی النورینؓ

حضرت عثمان غنی رضی اللہ عنہ رسول اللہ صلی علیہ وسلم کے خلیفہ سوئم تھے، آنحضورؐ کی دو صاحبزادیاں باری باری آپ کے عقد میں آئی تھیں۔ حضرت ابوبکرؓ اور حضرت عمرؓ کے ساتھ آپ کو بھی جنت کی بشارت ملی چکی تھی، تمام اسلامی مملکت جس میں شام، مصر، عراق اور ایران سب شامل تھے آپ کی خلافت و امارت کے ماتحت تھی۔

### آخرت کا بدلہ دنیا ہی میں چکا دیا

اس مرتبہ و منصب کے باوجود آپ کے خوف آخرت اور خوف خدا کا یہ حال تھا کہ ایک مرتبہ ”تیسہا“ اپنے غلام کا کلن مروڑ دیا، تو آخرت کی باز پرس کے خیال نے آپ کو اتنا پریشان کیا کہ آپ نے غلام سے فرمایا۔ ”تم مجھ سے اس کا بدلہ لے لو، اور میرا کلن مروڑو۔ اس نے حکم کی تعمیل میں آپ کا کلن ہاتھ میں لے لیا، آپ نے کہا۔ ”یوں نہیں زور سے مروڑو، میں نے زور سے مروڑا تھا، دنیا میں بدلہ ادا ہو جانا آخرت کے قصاص سے بہتر ہے۔“ (خلفائے راشدین)

## قبروں کو دیکھ کر آخرت کی یاد

حضرت عثمانؓ اکثر خوف خداوندی اور فکر آخرت سے آبدیدہ رہتے، دوسری زندگی کے مراحل کا خیال ہمیشہ دامن گیر رہتا۔ سامنے سے کوئی جنازہ گزرتا تو کھڑے ہو جاتے اور بے اختیار آنکھوں سے آنسو جاری ہو جاتے۔ مقبروں سے گزرتے تو اس قدر روتے کہ ریش مبارک تر ہو جاتی۔ لوگ کہتے کہ دوزخ و جنت کے تذکروں سے تو آپ پر اتنی رقت طاری نہیں ہوتی، آخر مقبروں میں کیا خاص بات ہے کہ آپ بے قرار ہو جاتے ہیں؟“

فرماتے کہ آنحضرت صلی اللہ علیہ وسلم کا ارشاد ہے کہ قبر آخرت کی سب سے پہلی منزل ہے، اگر یہ مرحلہ آسانی سے طے ہو گیا تو پھر تمام منزلیں آسان ہیں، اور اگر اس میں دشواری پیش آئی تو تمام مرحلے دشوار ہوں گے“ اور رسول اللہؐ نے یہ بھی فرمایا کہ قبر سے زیادہ برا اور مصیبت والا منظر میں نے کوئی نہیں دیکھا۔“ (ترمذی - ابن ماجہ)

## حضرت علی مرتضیٰؓ

حضرت علی رضی اللہ عنہ نو عمروں میں سب سے پہلے اسلام لائے، آپ حضور اکرم صلی اللہ علیہ وسلم کے چچا زاد بھائی، حضورؐ کی سب سے پیاری صاحبزادی سیدہ فاطمہؓ کے شوہر اور حضورؐ کے خلیفہ چہارم تھے، آپ حضورؐ کی خدمت اور امام کی حمایت میں ہمیشہ پیش پیش رہے، حضورؐ نے آپ کو بھی جنتی ہونے کی خبر

دی تھی پھر بھی آپ آخرت کی باز پرس سے کتنے خائف تھے۔ اس کا اندازہ آپ کے ایک دوسری ضرار اسدی کے بیان سے اچھی طرح ہوتا ہے، وہ آپ کی رات کی عبادت کے متعلق اپنا ذاتی مشاہدہ یوں بیان کرتے ہیں۔

### خوف آخرت سے گریہ و زاری

خدا کی قسم! میں نے حضرت علی مرتضیٰؑ کو بار بار دیکھا کہ جب رات ختم ہونے کو آتی وہ اپنی داڑھی ہاتھ میں لے کر اس طرح بے قرار ہو جاتے جیسے سانپ کا کاٹا بے قرار ہو جاتا ہے، اور بڑی دردناک آواز میں روتے اور کہتے۔ ”اے دنیا! جا کسی اور کو دھوکہ دے، تو میرے سامنے کیوں آتی ہے، مجھے کیوں اپنا شوق دلاتی ہے؟ یہ بات مجھ سے بہت بعید ہے میں تجھے تین طلاق باندھ دے چکا ہوں، میں تجھ سے رجوع نہیں کر سکتا، تیری عمر کم ہے، اور تیری قدر و منزلت بہت بے حقیقت ہے، آہ زاوراہ کم ہے اور سفر طویل اور راستہ وحشت ناک ہے.....“

### عبرت پذیری

حضرت علی رضی اللہ عنہ ہر اس چیز سے جو آخرت کی یاد دلانے والی ہوتی انس رکھتے تھے، ایک دن آپ قبرستان میں بیٹھے تھے۔ کسی نے کہا۔ ”اے ابو الحسن! آپ یہاں کیوں بیٹھے ہیں؟“

فرمایا۔ ”میں ان لوگوں کو بہت اچھا ہم نشین پاتا ہوں، یہ کسی کی بدگمانی نہیں کرتے اور آخرت کی یاد دلاتے ہیں۔“ (خلفائے راشدین)



ایک مرتبہ حضرت علی رضی اللہ عنہ قبرستان تشریف لے گئے۔ وہاں پہنچ کر قبر والوں کی طرف متوجہ ہو کر فرمایا۔ ”اے مقبرہ والو! اے بوسیدگی والو! اے وحشت و تنہائی والو! کہو کیا خبر ہے؟ کیا حال ہے؟ ہماری خبر تو یہ ہے کہ تمہارے جانے کے بعد مال تقسیم کر لیے گئے اور اولاد یتیم ہو گئی، بیویوں نے دوسرے شوہر کر لیے یہ تو ہماری خبر ہے تم بھی کچھ اپنی خبر سناؤ۔“

اس وقت آپ کے ساتھ کمیل نامی ایک شخص تھے، وہ بیان کرتے ہیں، اس کے بعد حضرت علیؑ نے مجھ سے فرمایا۔ ”اے کمیل! اگر ان کو بولنے کی اجازت ہوتی تو یہ جواب دیتے کہ بہترین سرورسلطان پرہیزگاری ہے۔“

اس کے بعد حضرت علیؑ رونے لگے اور فرمایا۔ ”اے کمیل! قبر اعمال کا صندوق ہے اور موت کے وقت یہ بات معلوم ہوتی ہے۔“

آپ کی عادت تھی کہ جب نماز کا وقت آجاتا تو بدن پر لرزہ طاری ہو جاتا اور چہرے پر زردی چھا جاتی۔ کسی نے کہا! بس کی وجہ کیا ہے؟ فرمایا ”اس امانت کی ادائیگی کا وقت ہے جس کو اللہ جل شانہ نے آسمانوں اور زمین اور پہاڑوں پر اتارا تو وہ اس کے تحمل سے عاجز ہو گئے اور میں نے اس کا تحمل کر لیا، اب دیکھنا چاہیے کہ اسے پورے طور پر ادا کر پاتا ہوں یا نہیں؟“

## آخرت کا خیال

حضرت علی رضی اللہ عنہ اپنے عہد خلافت میں بازاروں میں تشریف لے جاتے، وہاں جو لوگ راستہ بھولے ہوئے انہیں راستہ بتاتے، بوجھ ڈھونے والوں کے بوجھ اٹھا دیتے، کسی کے جوتے کا تسمہ ٹوٹ کر گر جاتا تو اسے اٹھا کر دیدیتے

اور یہ آیت کریمہ تلاوت فرماتے۔

رَبُّكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ  
وَلَا فَسَادًا وَالْعَالِيْنَ قَبْنُ الْمُتَّقِينَ ○ القصص : ۸۳

ہم آخرت کا گھر ان لوگوں کو دیں گے، جو زمین میں سرکشی اور فساد  
کرنا نہیں جانتے اور عاقبت کی فلاح و بہبود صرف پرہیزگاروں کے  
لیے ہے۔

### فکر آخرت کی تلقین

حضرت علی رضی اللہ عنہ نے اپنی عمر کے آخری دنوں میں اپنے  
صاحبزادے حضرت حسن رضی اللہ عنہ کو ایک خصوصی وصیت فرمائی تھی۔ یوں  
تو پوری وصیت ہمارے لیے ایک مجموعہ درس و مواعظت ہے، لیکن ہم یہاں  
اس وصیت کے انہیں حصوں کو نقل کر رہے ہیں جو فکر آخرت سے متعلق  
ہیں۔

حضرت امیر المومنینؑ فرماتے ہیں۔

”اس باپ کی طرف سے جو مرنے والا ہے جس کی عمر ختم ہو رہی ہو جو  
حوادث دہر کے حوالے ہو چکا ہے اور آج تو اس دنیا میں موجود ہے پر کل  
یہاں سے کوچ کر جائے گا اور اوالوالعزم بیٹے کے نام جو انہیں لوگوں کی راہ چل  
رہا ہے جو مرچکے ہیں جو مصائب و آلام کا نشانہ ہے جو موت کا قرض دار بلکہ  
اس کا قیدی ہے غم و اندوہ نے اس سے معاہدہ کر لیا ہے اور وہ  
خواہشات نفس کا دشمن ہے۔“

”میرے دل کے ٹکڑے! دنیا نے مجھے چھوڑ دیا ہے اور پیٹھ پھیر کر جا رہی ہے لیکن حوادثِ دہر کا سرکش گھوڑا میری مخالفت پر آمادہ ہے، میں لمحہ بہ لمحہ آخرت سے قریب تر ہوتا جا رہا ہوں، اس سے مجھے وہ عبرت ملی ہے جس نے دنیا کی ساری چیزوں سے بیزار کر دیا ہے۔“

میرے لختِ جگر! سب سے پہلے میں تمہیں تقویٰ کی وصیت کرنا چاہتا ہوں کہ زندگی کے تمام شعبوں میں تم خدا کی کامل اطاعت کو اپنا شعار بنا لو، ہر وقت اپنا قلب اس کی یاد سے تازہ رکھو اور اس کی رسی مضبوطی سے پکڑو لو اور پھر کس کی رسی اس سے زیادہ مضبوط اور پائیدار ہو سکتی ہے، عبرت و موعظت کی غذا سے اپنے قلب کو زندہ رکھو، زہد و تقویٰ سے اس کی حیوانیت ختم کر ڈالو، اس میں یقین کی قوت پیدا کرو اور حکمت کا نور بھر دو۔ موت کی یاد کی کثرت سے اسے تابع فرمان بناؤں پھر اس کی غفلت کا پردہ چاک کر دو، تاکہ وہ مصائب و آلام کو دیکھے تو عبرت حاصل کرے، اسے گزرے ہوئے لوگوں کے حالات سناؤ اور جو قومیں تم سے پہلے ہلاکت کی نذر ہو چکی ہیں ان کے دردناک حالات و واقعات پڑھو، ان کے مساکن پر جا کر ان کے آثار و نشانات دیکھو اور غور کرو کہ انہوں نے کتنی شاندار عمارتیں بنوائیں اور عیش و عشرت کے کتنے سامان فراہم کئے، لیکن یہ سب کچھ بیکار رہا تم ہی بتاؤ آج وہ کہاں ہیں اب وہ اپنے اعزاء اقربا اور وافر مال و دولت اور آل و اولاد کو چھوڑ کر قبر کی تنہائیوں میں جا چکے ہیں۔ اس جگہ چلے گئے ہیں جہاں مال و دولت اور آل و اولاد کچھ مفید نہیں ہوتے۔“

میرے نور نظر! تم اپنی نئی عمر سے دھوکہ نہ کھانا، موت کا کوئی ٹھکانہ نہیں تمہیں بھی لامحالہ ایک دن وہیں جانا ہے اس لیے سفر سے پہلے زاد سفر فراہم کر لو دنیا پر آخرت کو ترجیح دو۔

دل کے ٹکڑے! تمہارے سامنے دو راستے ہیں، ایک بہت ہی تنگ اور دشوار ہے نوکیلے کانٹوں سے بھرا اور مصائب و آلام سے پر ہے اس میں خوشنما اور دلربا اشیاء معدوم ہیں، عیش و عشرت کا نام نہیں، لیکن اس راہ کا راہی جنت میں پہنچے گا اور خدا کی خوشنودی حاصل کرے گا، یہی خدا کا راستہ ہے!

دوسرا راستہ کشادہ ہے، سلمان تفریح سے بھرا ہوا ہے، عیش و عشرت کی اشیاء موجود ہیں، ہر طرح کی نعمتیں اور لذتیں ہیں، غم و اندوہ کا نام ہی نہیں، تکلیفوں کا گزر نہیں لیکن اس کا انجام جہنم ہے، جس کا نام سنتے ہی رونگٹے گھڑے ہو جاتے ہیں۔ یہ طاغوت کا راستہ ہے آج ہی اپنے لیے کوئی راستہ متعین کر لو، انجام کار سوچ لو، ورنہ یقین کر لو کہ موت کے بعد کوئی مفر نہ ہو گا نہ دنیا میں لوٹنے کی گنجائش ملے گی پھر کف افسوس ملنا ہو گا۔“

## حضرت عائشہ صدیقہؓ

ام المؤمنین حضرت عائشہ رضی اللہ عنہ کے مرتبہ و مقام سے کون مسلمان بتاؤ قف ہو گا، حضرت رسول اللہ صلی اللہ علیہ وسلم کی تمام ازواج مطہرات میں آپ کو خاص تقرب و امتیاز حاصل تھا، آپ کے گوناگوں ظاہری و باطنی محاسن و

اوصاف کے باعث آنحضرت صلی اللہ علیہ وسلم آپ کو نہایت محبوب رکھتے تھے اور ہر طریقہ سے آپ کی دلداری اور نازبرداری فرماتے تھے اس فضیلت کے علاوہ آپ طاعت و عبادت میں بھی نہایت مستعد اور سرگرم تھیں، ان باتوں کے باوجود فکر آخرت کا یہ حال تھا کہ اکثر قیامت اور اس میں پیش آنے والے حالات و حوادث کو یاد کر کے رو پڑتیں، ایک بار آتش دوزخ کو یاد کر کے رو رہی تھیں، حضورؐ نے دریافت فرمایا۔ ”عائشہ! تم رو کیوں رہی ہو؟“ عرض کی۔ ”مجھے دوزخ کی آگ یاد آگئی، اس لیے رو رہی ہوں۔“

اسی کے ساتھ حضرت عائشہؓ نے حضورؐ سے پوچھا۔ ”کیا حضورؐ قیامت میں اپنے اہل و عیال کو یاد فرمائیں گے؟“

نبی کریم صلی اللہ علیہ وسلم نے فرمایا تین مقام پر کوئی کسی کو یاد نہیں کرے گا۔ اول میزان کے موقع پر، جب تک یہ معلوم نہ ہو جائے کہ اس کے (نیک اعمال کا) پلہ ہلکا ہوا یا بھاری؟ دوسرے اس وقت جب اس سے یہ کہا جائے گا کہ لو اپنا اعمال نامہ پڑھ لو اور نہ یہ معلوم ہو جائے کہ وہ اس کے دائیں ہاتھ میں دیا گیا یا بائیں ہاتھ میں پیٹھ کے پیچھے سے، تیسرے اس وقت جب دوزخ کے اوپر پل صراط بچھایا جائے گا۔“

یہ تینوں مواقع بڑے ہی نازک ہیں، سلامتی اور نجات اسی کے لیے ہے، جس کا نیکیوں کا پلہ بھاری رہا، اور اس کا نامہ اعمال اس کے دائیں ہاتھ میں دیا گیا، اور پل صراط سے بخیرت گزر گیا، اس کے برعکس تینوں حالتیں ہلاکت و بربادی کی ہیں، اللہ تعالیٰ انبیاء و صالحین کے صدقے میں ہم پر اپنا فضل فرمائے



اور ہم کو ہلاکت سے بچائے۔

ذرا سوچئے حضرت عائشہؓ کون ہیں؟ حضرت رسول اللہ صلی اللہ علیہ وسلم کی چھٹی بیوی اور سر تپا ایمان و عمل، اللہ کی رضا طلبی میں جینے اور مرنے والی لیکن آخرت کا مرحلہ اتنا نازک ہے کہ حضورؐ نے ان کی تسکین و تسلی کے بجائے ان کو تنبیہ ہی فرمائی۔

ایک روایت میں دجال کو یاد کر کے آپ کا فکر و غم سے رونا مذکور ہے۔ حضرت ابوبکر صدیق رضی اللہ عنہ کے پوتے حضرت قاسم بن محمد بن ابوبکرؓ بیان کرتے ہیں کہ ایک روز صبح کے وقت میں اپنی پھوپھی حضرت عائشہ صدیقہؓ کی خدمت میں حاضر ہوا، آپ چاشت کی نماز پڑھ رہی تھیں آپ کی زبان پر یہ آیت شریفہ تھی۔

ثُمَّ نَالَهُ عَلَيْنَا نَوْقَانَا عَذَابَ السَّمُومِ ط الطور : ۲۷

ترجمہ : اللہ نے ہم پر فضل فرمایا اور ہم کو دوزخ کے عذاب سے بچا لیا۔

آپ اس آیت کو دہراتی جاتی تھیں اور روتی جاتی تھیں، میں کچھ دیر تک تو آپ کے نماز سے فارغ ہونے کا انتظار کرتا رہا، لیکن جب زیادہ دیر ہوئی تو میں نے سوچا بازار کا کام کرتا آؤں واپسی میں سلام عرض کرتا چلا جاؤں گا میں بازار گیا اور وہاں کا کام کر کے واپس آیا تو دیکھا آپ اسی طرح آیت دہرا رہی ہیں اور رو رہی ہیں۔

حضرت سعید بن مسیب رضی اللہ عنہ روایت کرتے ہیں کہ ایک بار



حضرت عائشہ صدیقہ رضی اللہ عنہا نے حضرت رسول اللہ صلی اللہ علیہ وسلم سے عرض کیا، یا رسول اللہ! جب سے آپ نے ہم سے منکر نکیر کی سخت آواز اور قبر کے بھننے کا تذکرہ فرمایا مجھے کسی چیز سے تسلی نہیں ہوتی اور قبر کا دھیان مجھے گھلاتا رہتا ہے، یہ سن کر آنحضرت صلی اللہ علیہ وسلم نے فرمایا، منکر نکیر کی سخت آواز مومنوں کے کانوں کو ایسی اچھی لگے گی جیسے آنکھوں میں سرمہ اچھا لگتا ہے اور مومنوں کو قبر کا دبوچنا ایسا آرام دہ محسوس ہوتا ہے جیسے شفقت والی ماں سے بیٹا درد سر کی شکایت کرے اور ماں آہستہ آہستہ دہائے لیکن اے عائشہ! اللہ کے معاملہ میں شک کرنے والوں کے لیے بڑی تباہی ہے وہ لوگ قبر میں اس طرح دبوچے جائیں گے، جیسے بہت بڑا پتھر انڈے کو کچل ڈالے (بیہقی) حضرت عائشہ رضی اللہ عنہا کے خوف آخرت کا یہ حال تھا کہ فرماتی تھیں۔ کاش میں ایک درخت ہوتی کہ ہر دم تسبیح کرتی رہتی اور آخرت کا کوئی مطالبہ مجھ سے نہ ہوتا، کاش میں مٹی کا ڈھیلا ہوتی! کاش میں پیدا نہ ہوتی تو اچھا تھا، کاش میں گھاس ہوتی!

آپ پر آخرت کی ایسی فکر طاری رہتی کہ حضرت رسول اللہ صلی اللہ علیہ وسلم سے قیامت میں پیش آنے والی باتوں کے متعلق تشویش ناک سوالات کیا کرتی تھیں۔ خود بیان فرماتی ہیں کہ میں نے بعض نمازوں میں حضور صلی اللہ علیہ وسلم کو یہ دعا کرتے سنا۔

اللهم حاسبني حسابا يسيرا

ترجمہ: اے اللہ مجھ سے آسان حساب لیجیو!

تو میں نے حضورؐ سے پوچھا ”اے اللہ کے رسولؐ! آسان حساب کی کیا صورت ہوگی“ حضورؐ نے جواب دیا۔

ان ينظر في كتابه فيتجاوز عنه انه من نوقش في الحساب  
يومئذ يا عائشه هلك (مشکوٰۃ)

ترجمہ : آسان حساب یہ ہے کہ خدا ایک شخص کے نامہ اعمال کو دیکھے اور اس سے درگزر فرمائے اور اے عائشہ! جس کے حساب میں اس دن پوچھ گچھ ہوئی سمجھو وہ ہلاک ہو گیا۔

ایک دن حضرت رسولؐ نے بیان فرمایا کہ قیامت کے دن تمام لوگ برہنہ پا، برہنہ تن اور بغیر ختنہ کئے ہوئے اٹھائے جائیں گے۔ حضرت عائشہؓ فرماتی ہیں کہ میں نے عرض کیا، اے اللہ کے رسولؐ! کیا مرد اور عورتیں ایک ساتھ (اس حال میں) اٹھائی جائیں گی کہ ایک دوسرے کے برہنہ جسم کو دیکھتے ہوں گے؟ حضورؐ نے فرمایا۔ اے عائشہ! معاملہ اس سے کہیں زیادہ سخت ہو گا کہ لوگ ایک دوسرے کو دیکھیں۔ (مشکوٰۃ)

مطلب یہ کہ ہے کہ اس دن کے ہول اور پریشانی کا یہ عالم ہو گا کہ کسی کو بھی اپنے یا دوسرے کے تن بدن کا ہوش نہ ہو گا، سب کے اوپر نجات کی فکر سوار ہوگی۔

## اکابر صحابہؓ کا خوف آخرت

### حضرت ابو عبیدہ بن الجراحؓ

حضرت ابو عبیدہ بن الجراح رضی اللہ عنہ قریش کے نہایت معزز خاندان سے تعلق رکھتے تھے، بارگاہ رسالت سے آپ کو ”امین الامت“ کا خطاب عطا ہوا تھا۔ جہاد شام کے سپہ سالار اعظم تھے، حضرت خالد بن ولید، حضرت یزید بن ابی سفیان، حضرت عمرو ابن العاص رضی اللہ عنہ جیسے اکابر قریش آپ کے ماتحت سپہ سالار کی حیثیت سے کام کر رہے تھے۔ حضرت عمر رضی اللہ عنہ کے نزدیک آپ کا یہ مرتبہ تھا کہ اپنی رحلت کے وقت آپ نے فرمایا کہ ابو عبیدہؓ زندہ ہوتے تو میں ان کو اپنا جانشین مقرر کرتا۔ آنحضرت صلی اللہ علیہ وسلم نے آپ کی زندگی ہی میں آپ کو جنت کی بشارت دیدی تھی، آپ کے خوف خدا اور مواخذہ آخرت کے اندیشے کا یہ حال تھا کہ معمولی معمولی واقعات آپ کے لیے سرمایہ عبرت بن جاتے، خدا کی ہیبت و جلال دیکھ کر اکثر آپ کی آنکھیں نم ہو جاتی تھیں۔

### دنیاوی سروسامانی سے بے رغبتی

ایک دفعہ ایک شخص آپ کے گھر آیا۔ دیکھا آپ زار و قطار رو رہے ہیں۔ اس نے متعجب ہو کر پوچھا۔ ”خیریت تو ہے؟ آپ اس قدر رو کیوں رہے ہیں؟“ آپ نے فرمایا۔ ”ایک روز حضرت رسول اللہ صلی اللہ علیہ وسلم نے مسلمانوں کے آئندہ فتوحات اور تمول کا ذکر کرتے ہوئے شام کا تذکرہ فرمایا تھا، اور

کہا تھا۔ ”ابو عبیدہ اگر اس وقت تمہاری عمر وفا کرے تو تمہارے لیے صرف تین خادم کافی ہوں گے۔ ایک خاص تمہاری ذات کے لیے ایک اہل و عیال کے لیے، ایک سفر میں تمہارے ساتھ جانے کے لیے، اسی طرح سواری کے لیے تین اونٹ کافی ہوں گے ایک تمہارے لیے، ایک تمہارے غلام کے لیے اور ایک اسباب و سامان کے لیے لیکن اب دیکھتا ہوں۔ تو میرا گھر غلاموں سے اور اصطلیل گھوڑوں سے بھرا ہوا ہے۔ آہ میں آنحضرت صلی اللہ علیہ وسلم کو کیا منہ دکھاؤں گا۔ حضورؐ نے فرمایا تھا کہ میرے نزدیک سب سے زیادہ محبوب وہ ہو گا جو قیامت کے دن اسی حال میں مجھ سے ملے گا جس حال میں اسے چھوڑ جاؤں گا۔“ (مہاجرین جلد اول)

اس سرد سالان کے باوجود آپ کی زندگی کتنی مختصر اور فقیرانہ تھی اس کا اندازہ ذیل کے واقعہ سے کیا جاسکتا ہے۔

بیت المقدس کی فتح کے موقع پر شہر کے عیسائی علماء و اکابر نے اسلامی سپہ سالار سے درخواست کی کہ خلیفہ اسلام تشریف لائیں ان کی موجودگی میں معاہدہ لکھا جائے اور ہم شہر کو مسلمانوں کے حوالے کر دیں، عیسائیوں کی اس درخواست کے مطابق حضرت عمر رضی اللہ عنہ بیت المقدس تشریف لے گئے، شہر کی حوالگی کے بعد افسران اسلام نے باری باری حضرت عمرؓ کی اپنے اپنے یہاں دعوت کی اور ان کی خاطر و دلہی کے خیال سے آپ سب کے یہاں تشریف لے گئے لیکن حضرت ابو عبیدہؓ نے آپ کو مدعو نہ کیا۔ چنانچہ آپ نے ایک روز ان سے کہا۔ ”تمام افسروں نے میری دعوت کی، لیکن آپ نے مجھے مدعو نہیں کیا۔“

حضرت ابو عبیدہؓ نے جواب دیا۔ ”میں نے اس خیال سے آپ کو دعوت نہیں دی کہ شاید آپ کو میرے یہاں آکے آنسو بہانے پڑیں۔“

حضرت عمرؓ نے فرمایا۔ ”نہیں ایک روز آپ اپنے یہاں میری دعوت کیجئے چنانچہ آپ نے حضرت عمرؓ کو اپنے یہاں مدعو کیا، فاروق اعظمؓ جب فاتح شام کے خیمہ میں تشریف لے گئے تو دیکھا وہاں گھوڑے کے منہ کے سوا کوئی چیز موجود نہیں ہے، یہی ندا ان کا بستر تھا اور گھوڑے کی زین تکیہ، ایک طاق میں روٹی کے کچھ سوکھے ہوئے ٹکڑے پڑے تھے، فاتح شام نے وہی ٹکڑے تھوڑا سا نمک اور مٹی کے کلاس میں پانی لا کر آپ کے سامنے زمین پر رکھ دیا۔

یہ دیکھ کر حضرت عمرؓ کو بے اختیار رونا آگیا، آپ نے ابو عبیدہؓ کو سینہ سے لگا لیا۔ فرمایا ”تم ہی میرے بھائی ہو، تمہارے سوا میرے ساتھیوں میں اب کوئی نہیں رہا۔ جس پر دنیا نے اپنا کچھ نہ کچھ جادو نہ کیا ہو اور اس نے دنیا کا کچھ نہ کچھ مزا نہ چکھا ہو۔“

حضرت ابو عبیدہؓ نے کہا۔ ”میں کہتا نہ تھا کہ آپ کو میرے یہاں آکر آنسو بہانا پڑیں گے۔“ یہاں یہ بات ہمارے لیے قابل غور ہے کہ اتنے جلیل القدر صحابی اور ایسی بے لوث اور زاہدانہ زندگی گزارنے والے بزرگ بھی خوف آخرت سے بے نیاز نہ تھے۔

جماد شام کے اختتام پر غازیان اسلام میں طاعون کی وبا پھیلی جس میں بڑے بڑے اکابر صحابہ انتقال ہوا، حضرت ابو عبیدہؓ بن الجراح بھی بالا خر اس مرض میں مبتلا ہوئے۔ آپ نے اپنے مرض الموت میں اپنے ساتھیوں کے سامنے جو وداعی

نصیحت فرمائی اس کے لفظ لفظ سے آخرت پسندی کا اظہار ہو رہا ہے، فرماتے ہیں:

”لوگو! میں تمہیں وصیت کرتا ہوں اگر اس پر عمل کرو گے زندگی میں اور مرنے کے بعد ہر حال میں فلاح پاؤ گے، نماز قائم رکھنا، زکوٰۃ دیتے رہنا، روزے رکھنا، حج و عمرہ کرنا، آپس میں اتحاد و اتفاق سے رہنا اپنے افسروں سے مخلصانہ تعلق رکھنا ان کو فریب نہ دینا، دنیا کے دام میں نہ پھنسنا، آدمی ہزار سال زندہ رہے لیکن ایک روز اس کا بھی یہی حال ہو گا جو آج میرا ہے، خدا نے انسان کے لیے موت لازم کر دی ہے۔ کوئی ہمیشہ زندہ نہیں رہ سکتا، لوگوں میں سب سے بہتر وہی ہے جو اللہ کا سب سے زیادہ اطاعت گزار ہو اور آخرت کے لیے سب سے زیادہ عمل صالح کرتا ہو۔“ (از فاتح شام)

## حضرت معاذ بن جبلؓ

حضرت معاذ بن جبل رضی اللہ عنہ بڑے پائے کے صحابی تھے، رسول اللہ صلی اللہ علیہ وسلم نے آپ کو یمن کا عامل (گورنر) بنا کر بھیجا تھا، جہاں آپ نے پورے دو سال تک نہایت خوش اسلوبی سے اپنے فرائض منصبی انجام دیئے۔ جس وقت آپ اپنے عہدے سے مستعفی ہو کر مدینہ واپس آئے، آپ کی اہلیہ نے کہا اتنے روز تک یمن کے عامل رہے میرے لیے کیا لائے؟

آپ نے جواب دیا۔ ”میرے ساتھ ایک نمکبان تھا اس وجہ سے تمہارے لیے کچھ ساتھ نہ لاسکا۔“



آپ کا مطلب یہ تھا کہ مجھے اللہ تعالیٰ کا خوف اور آخرت کی باز پرس کا خیال دامن گیر رہا جس سے میں نے سرکاری مال میں تصرف نہیں کیا۔

اہلیہ نے سمجھا کہ حضرت عمر فاروق رضی اللہ عنہ نے کوئی آدمی دیکھ بھال کے لیے ساتھ بھیج دیا تھا، وہ اسی وقت حضرت عمر فاروق رضی اللہ عنہ کے گھر گئیں، اور ان سے شکایت کی کہ ”معاذ! رسول مقبول صلی اللہ علیہ وسلم اور خلیفہ رسول حضرت ابوبکر صدیقؓ کی نظر میں امانت دار تھے، آپ نے ان کے ساتھ نگہبان کیوں بھیجا؟“

حضرت عمر فاروقؓ نے حضرت معاذؓ کو بلایا اور ماجرا پوچھا۔ حضرت معاذؓ نے تمام حقیقت حال بیان کر دی، حضرت عمرؓ ہنسنے لگے اور انہیں کچھ مرحمت فرمایا کہ اپنی بیوی کو دیدیں۔“

حضرت معاذؓ جہاد شام کے پر جوش مجاہدین میں تھے، اختتام جنگ کے بعد دوسرے اکابر صحابہ کی طرح آپ بھی طاعون کی وبا میں مبتلا ہو گئے زندگی کی آخری گھڑیوں میں آپ کو کوئی فکر تھی تو وہ فکر آخرت تھی۔

### آخرت پسندانہ زندگی

وفات کی رات آپ نہایت بے چین تھے، بار بار پوچھتے تھے۔ دیکھو صبح ہوئی، لوگ کہتے تھے کہ ابھی نہیں ہوئی۔ جب صبح ہوئی اور خبر کی گئی تو فرمایا، ”اس رات سے خدا کی پناہ جس کی صبح جہنم میں جہنم کرتی ہو، مرحبا! اے موت مرحبا، تو اس دوست کے پاس آئی جو فاقہ کی حالت میں ہے، الہی میں تجھ سے جس قدر ڈرتا تھا تجھ کو خوب معلوم ہے، آج میں تجھ سے بڑی امیدیں رکھتا ہوں، میں نے

کبھی دنیا اور درازی عمر کو اس لیے پسند نہیں کیا کہ درخت بونے اور نہر کھودنے میں وقت برباد کرتا بلکہ اس کی غرض صرف یہ تھی کہ برائی اور بدی سے دور رہوں، نیکی اور بھلائی کو فروغ دوں، اور ذکر کے حلقوں میں علماء کے پاس بیٹھوں۔“

وفات کا وقت آپہنچا تو حضرت معاذؓ گریہ زاری میں مشغول تھے، لوگوں نے آپ کو تسلی دی کہ آپ رسول اللہ صلی اللہ علیہ وسلم کے صحابی ہیں۔ اس کے علاوہ فضائل و مجاہد سے ممتاز ہیں آپ کو رونے کی کیا ضرورت؟ حضرت معاذؓ نے فرمایا۔ ”مجھے نہ موت کی گھبراہٹ ہے اور نہ دنیا چھوڑنے کا غم مجھے صرف عذاب و ثواب کا خیال ہے۔“ اسی حالت میں روح مبارک پرواز کر گئی۔ جن کی خدا پرستانہ اور صالح زندگی ہمارے لیے اسوہ تھی وہ بھی اس طرح آخرت کا خوف لیے ہوئے دنیا سے گئے!

## حضرت عبدالرحمن بن عوفؓ

حضرت عبدالرحمن بن عوف رضی اللہ عنہ ان خوش نصیب صحابہؓ میں سے تھے جن کو حضور اکرم صلی اللہ علیہ وسلم نے ان کی زندگی ہی میں واضح لفظوں میں جنتی ہونے کی بشارت دے دی تھی لیکن وہ بھی آخرت کی طرف سے بے پروا نہ تھے، چنانچہ حضرت عبدالرحمن بن عوفؓ کے بیٹے حضرت ابراہیم کا بیان ہے کہ ایک روز میرے والد بزرگوار کے سامنے کھانا لایا گیا۔ اس دن انہوں نے روزہ

رکھا تھا، انہیں مسلمانوں کے تنگ حالی کے زمانے اور ان صحابہ کی یاد آگئی جو تنگ حالی اور بے سرو سامانی کی حالت میں شہید ہو گئے تھے وہ کہنے لگے، 'مصعب بن عمیر' جنگ احد میں شہید ہو گئے، وہ مجھ سے بہتر تھے، انہیں ایسی چادر میں کفنایا گیا جس میں پورا بدن نہ ڈھنک سکتا تھا، ان کا سر ڈھانکا جاتا، تو ان کے پیر کھل جاتے، پیر ڈھانکے جاتے تو سر کھل جاتا، حضرت حمزہؓ شہید کئے گئے اور وہ بھی مجھ سے بہتر تھے۔ اب ہمیں دنیا کی وسعت و فراغت دی گئی۔ اس لیے ہمیں ڈر لگتا ہے کہ ہم نے جو نیک کام کیے ہیں کہیں ان کی جزا یہی چیزیں نہ ہوں جو ہمیں دنیا ہی میں عطا کر دی گئی تھی، یہ کہہ کر وہ زار زار رونے لگے اور کھانے سے ہاتھ کھینچ لیا۔ حضرت عبدالرحمن بن عوف رضی اللہ عنہ بہت بڑے تاجر تھے اور آپ کا شمار دولت مند صحابہؓ میں تھا، مگر آخرت کے اسی خوف و احساس کا اثر تھا کہ وہ کاروبار اور دولت کی فراوانی کے باوجود دنیا میں ملوث نہ ہوئے، دنیا اور آخرت کے درمیان کس طرح اعتدال قائم رکھا جاسکتا ہے اس کا بہترین نمونہ صحابہ کرامؓ کی زندگی میں ملتا ہے۔ اسلامی نظام زندگی کی یہی وہ خصوصیت ہے جو دوسرے نظاموں میں موجود نہیں ہے۔

(سیر الہاجرین)

## حضرت سلیمان فارسیؑ

صحابہ کرامؓ میں حضرت سلمان رضی اللہ عنہ کا درجہ نہایت بلند تھا، آپ کی

پوری زندگی حق کی جستجو، دین کی خدمت اور اللہ کی رضا جوئی میں گزری پھر بھی۔ آخرت کے خوف سے ہمیشہ لرزہ بر اندام رہتے تھے۔ جب یہ آیت نازل ہوئی۔

وَإِنَّ جَهَنَّمَ لَمَوْعِدُهُمْ أَجْمَعِينَ ○ (الحجر: ۴۳)

ترجمہ: بے شک جہنم ان سب کے وعدہ کی جگہ ہے۔

تو اسے سن کر حضرت سلمانؓ نے ایک چیخ ماری اور سر پر ہاتھ رکھ کر بھاگے اور پورے تین روز تک غائب رہے، خوف آخرت نے آپ کو زہد و ورع کے اس مقام پر پہنچا دیا تھا جس کے بعد رہبانیت کی حد شروع ہو جاتی ہے، آپ نے عمر بھر کبھی گھر نہیں بنایا۔ جہاں کوئی سلیہ دیوار یا درخت کی چھاؤں دیکھتے، پڑے رہتے ایک شخص نے اجازت چاہی کہ میں آپ کے لیے مکان بنا دوں۔ فرمایا، مجھ کو اس کی حاجت نہیں، وہ پیہم اصرار کرتا رہا اور آپ برابر انکار کرتے رہے، آخر میں اس نے کہا کہ آپ کی مرضی کے مطابق بناؤں گا۔ فرمایا ”وہ کیسے؟“ عرض کیا، اتنا مختصر کہ کھڑے ہوں تو سر چھت سے لگ جائے اور اگر لیٹیں تو پیر دیواروں سے جا لگیں۔ فرمایا۔ خیر اس میں کوئی مضائقہ نہیں، چنانچہ اس نے ایک جھونپڑی بنا دی۔

مدائن کی گورنری کے زمانے میں بھی جب کہ شان و شوکت اور خدم و حشم وغیرہ تمام چیزیں آپ کے لیے مہیا ہو سکتی تھیں آخرت کی فکر نے آپ کو ان دنیاوی چیزوں سے آلودہ نہیں ہونے دیا، اس وقت بھی آپ کے لباس میں ایک عبا اور ایک معمولی سی جانگھیا اور ایک اونچا سا پاجامہ ہوتا تھا، رات

میں اسی عبا کے آدھے حصہ کو اوڑھتے تھے، اور دو اینٹیں جوڑ کر تکیہ بنا لیتے تھے ضرورت کے وقت اسی عبا میں لکڑیاں بھی جمع کرتے تھے۔

ایک مرتبہ اسی امارت کے زمانہ میں اس شان سے نکلے کہ سواری میں بلا زین کا گدھا تھا، لباس میں ایک تنگ اور چھوٹی قمیص تھی جس سے گھٹنے بھی نہ چھپتے تھے ٹانگیں کھلی ہوئی تھیں، لڑکے آپ کو اس ہیئت میں دیکھ کر پیچھے لگ گئے لوگوں نے یہ طوفان بد تمیزی دیکھا تو ڈانٹ کر ہٹایا کہ امیر کا پیچھا کیوں کرتے ہو؟ ایک دفعہ ایک فوجی دستہ کے افسر مقرر ہوئے امارت کی شان و شوکت کا کیا ذکر یہاں ایک معمولی سپاہی کی بھی وضع نہ تھی، چنانچہ فوجی نوجوان دیکھ کر ہنستے تھے اور کہتے تھے یہی امیر ہیں؟

ایک بار ایک شخص حضرت سلمانؓ کے یہاں گیا دیکھا کہ وہ بیٹھے آٹا گوندھ رہے ہیں، پوچھا۔ ”خادم کہاں ہے؟ بولے کام سے بھیجا ہے، مجھ کو یہ اچھا نہیں معلوم ہوا کہ اس پر دو کاموں کا بوجھ ڈالوں“ اس غیر معمولی سادگی کی وجہ سے لوگوں کو اکثر آپ پر مزدور کا دھوکہ ہوتا۔

ایک مرتبہ ایک شخص نے جانور کے لیے چارہ خریدا، حضرت سلمانؓ کھڑے تھے، ان سے کہا، اس کو گھر تک پہنچا دو، آپ اٹھا کر چلے، راستہ میں لوگوں نے دیکھا تو کہنے لگے لائیے ہم پہنچا دیں یہ حال دیکھ کر اس شخص نے پوچھا، یہ کون ہیں؟ لوگوں نے کہا۔ یہ رسول اللہ صلی اللہ علیہ وسلم کے صحابی ہیں، وہ سن کر بہت شرمندہ ہوا، اور کہا آپ تکلیف نہ کیجئے لیکن انہوں نے فرمایا۔ اس میں مجھے ثواب ملنے کی توقع ہے، اب میں اس بوجھ کو پہنچائے بغیر نہ مانوں گا۔



حضرت سلمانؓ کو پانچ ہزار تنخواہ ملتی تھی اور آپؐ تیس ہزار نفوس پر حکومت کرتے تھے لیکن آپؐ جو کچھ تنخواہ پاتے پوری کی پوری حق داروں کو بانٹ دیا کرتے تھے خود چٹائی بن کر گزارا کرتے تھے اور چٹائی کی آمدنی میں بھی ایک تہائی اصل سرمایہ کے لیے رکھ لیتے، ایک تہائی ہل بچوں پر خرچ کرتے اور ایک تہائی خیرات کر دیتے تھے۔

حضرت ابو دردؓ کی والدہ فرماتی ہیں کہ سلمانؓ ایک مرتبہ مدائن سے شام آئے اس وقت وہ وہاں کے گورنر تھے۔ مگر اپنی سادگی کی وجہ سے معمولی لباس اور اہتر حالت میں تھے، ان سے کہا گیا کہ آپؐ نے اپنے آپ کو اس قدر اہتر کیوں بنا رکھا ہے؟ آرام اور راحت تو صرف آخرت کے لیے ہے۔

آپؐ فرماتے تھے مجھے تین آدمیوں پر بڑا تعجب ہوتا ہے، ایک وہ جو دنیا کی طلب میں پڑا ہوا ہے اور موت اسے طلب کر رہی ہے، دوسرا جو موت سے غافل ہے، حالانکہ موت اس سے غافل ہے، حالانکہ موت اس غافل نہیں ہے تیسرا وہ جو قہقہہ مار کر ہنستا ہے اور نہیں سمجھتا کہ اللہ تعالیٰ اس سے ناراض ہے یا راضی ہے! اسی طرح ایک بار فرمایا۔ تین چیزیں مجھے اس قدر غمناک کرتی ہیں کہ میں رو دیتا ہوں، ایک تو آنحضرت صلی اللہ علیہ وسلم اور آپؐ کے ساتھیوں کی جدائی، دوسری چیز قبر کا عذاب، تیسری چیز قیامت کا خطرہ۔

ایک بار فرمایا۔ مومن کی مثال ایک مریض سی ہے اور اس کے پاس طبیب موجود ہے جو مرض اور اس کے علاج سے بخوبی واقف ہے، مریض کو جب کسی ایسی چیز کی ضرورت ہوتی ہے جو اس کے لیے مضر ہوتی ہے تو وہ اس کو روکتا ہے



اسی طرح وہ برابر اس کی دیکھ بھل کرتا رہتا ہے، یہاں تک کہ وہ بالکل تندرست ہو جاتا ہے، اسی طرح مومن کی خواہش بھی بہت ہوتی ہے مگر اللہ تعالیٰ اس کو بری اور مضر خواہشات سے بچاتا رہتا ہے، تاآنکہ اسے موت آجاتی ہے اور وہ جنت کی تمام نعمتوں سے بہرہ ور ہوتی ہے اگر وہ پہلے باز نہ رکھا گیا ہوتا تو اس کو یہ نعمتیں کیسے حاصل ہوتیں؟

اکثر فرمایا کرتے تھے کہ جو شخص دنیا میں خدا کے لیے انکسار و تواضع کو شیوہ اختیار کرتا ہے اسے اللہ تعالیٰ قیامت کے دن سر بلند فرماتا ہے۔

ایک دن ایک شخص سے فرمایا تمہیں معلوم ہے کہ قیامت کی تاریکیوں کی حقیقت کیا ہے؟ اس نے عرض کیا ”مجھے علم نہیں ہے“ آپ نے فرمایا ”یہ جو دنیا میں لوگ ایک دوسرے پر ظلم کرتے ہیں یہی قیامت کی تاریکی بن جائیں گے اور لوگوں کی نگاہوں کے سامنے ایسا گھنا ٹوپ اندھیرا چھا جائے گا کہ انہیں راستہ نظر آنا دشوار ہو جائے گا۔“ ایک مرتبہ ایک شہر فتح ہوا، فتح کے بعد لوگ شہر میں داخل ہوئے تو کھانے پینے کی چیزوں کے بڑے بڑے ڈھیر موجود تھے ایک شخص سلمان کے پہلو میں چل رہا تھا، اتنا سامان دیکھ کر بولا۔ ”کس بات پر مسرور ہو رہے ہو؟ ہر ہر دانہ کے حساب کتاب کی ذمہ داری عائد ہے ذرا اس کا بھی تو خیال کرو۔“

آپ جو بھی کام کرتے اس کے متعلق آپ کو یہ اندیشہ لگا رہتا کہ کل خدا کے سامنے اس کا حساب دینا ہو گا، فرمایا کرتے تھے، قیامت کے ہولناک مناظر سے جی گزرتا ہے خدا کے حضور پیشی کا خیال آتا ہے تو طبیعت بے چین اور دل غمگین ہو جاتا ہے کیا معلوم جنت کی طرف جانا ہو، یا آتش دوزخ کی طرف جانا ہو، طالب

دنیا پر تعجب ہوتا ہے کہ موت اس کے تعاقب میں ہے اور وہ دنیا کی امیدوں اور آرزوں میں مست ہے، معلوم نہیں اللہ تعالیٰ اس سے راضی ہے یا ناراض لیکن کیسی عجیب بات ہے کہ پھر بھی وہ قہقہے لگا رہا ہے۔

ایک موقع پر معززین قریش جمع تھے اور اپنے اپنے فضائل و مناقب بیان کر رہے تھے لوگ منتظر تھے کہ دیکھیں حضرت سلمان کیا کہتے ہیں، اس پیکر اخلاص و ایثار نے کہا۔ ”بھائی میں کس بات پر فخر کروں، انجام کی جانب نظر ڈالتا ہوں تو معلوم ہوتا ہے ایک دن یہ جسم گلی سڑی بدبودار لاش کی شکل اختیار کر لے گا، پھر اس کے بعد زندگی کے سارے اعمال ترازو میں تولے جائیں گے، اگر نیکیوں کا پلہ بھاری ہو تو اللہ نے سرخ رو کیا ورنہ داکمی ذلت و خواری سے سابقہ ہے۔

ایک جنگ کا واقعہ ہے حضرت سلمانؓ سپہ سالاری کے عہدے پر فائز تھے ہزاروں کی فوج آپ کے ماتحت تھی لیکن آپ کی منکسر مزاجی کا یہ حال تھا کہ ایک گدھے پر سوار آگئے، مسلمانوں نے فرط عقیدت سے کہنا شروع کیا۔ ”سپہ سالار آگئے، سپہ سالار آگئے۔“ لیکن حضرت سلمانؓ اس دنیاوی قدر و عزت سے مستغنی تھے، ان کی نظر آخرت پر تھی، اپنی تعریف و توصیف سن کر فرمانے لگے۔ ”بھائی آج کیا ہے نیکی اور بدی کا فیصلہ تو آج کے بعد ہو گا۔“

آپ کی شادی قبیلہ کندہ میں ہوئی، نکاح کے بعد جب وہ بیوی کے یہاں گئے تو دیکھا دیواریں پردوں سے آراستہ ہیں، یہ آرائش ان کو بالکل پسند نہ آئی۔ کہ لوگوں کے تن ڈھانکنے کا سلمان دیواروں کی پوشش پر صرف کیا جائے فرمایا، ”اس گھر کو بخار ہے جو اسے کپڑے اوڑھائے گئے ہیں کہ ہوا نہ لگ جائے یا مکہ

معظمہ سے کعبہ ہٹ کر قبیلہ کندہ میں آگیا ہے جہاں اس پر غلاف چڑھایا گیا ہے۔" یہ کہہ کر آپ نے حکم دیا کہ تمام پردے دیواروں سے الگ کر دیئے جائیں جب تک ایک ایک کپڑا اتار نہ دیا گیا اور دیواریں صاف صاف نظر نہ آنے لگیں مکان کے اندر قدم نہ رکھا، صرف پردے کے لیے دروازے پر ایک کپڑا پڑا رہنے دیا، مکان کے اندر داخل ہوئے تو دیکھا کہ وہ بے شمار قیمتی سامانوں سے بھرا ہوا ہے پوچھا یہ سامان کس کا ہے؟

کہا گیا۔ "یہ آپ کا اور آپ کی بیوی کا سامان ہے۔"

آپ نے فرمایا۔ "میرے محبوب صلی اللہ علیہ وسلم نے مجھے اس کی وصیت نہیں کی ہے آپ نے مجھ سے فرمایا کہ دنیا میں تمہارے پاس اتنا ہی سامان ہونا چاہیے جتنا ایک مسافر کے پاس راہ کی ضروریات کے لیے ہوتا ہے۔"

مرض الموت میں حضرت سعد بن وقاصؓ آپ کی عیادت کو گئے تو آپ کی آنکھوں سے آنسو نکل پڑے، حضرت سعدؓ نے پوچھا۔ "یہ رونے کا کون سا موقع ہے آپ کو خوش ہونا چاہیے کہ رسول اللہ صلی اللہ علیہ وسلم آپ سے راضی تھے حوض کوثر پر حضورؐ سے اور دوسرے رفیقوں سے ملاقات ہوگی۔"

حضرت سلمان فارسیؓ نے جواب دیا۔ "خدا کی قسم! میں موت سے نہیں ڈرتا نہ گھبراتا ہوں اور نہ دنیا کی کوئی حرص ہے، رونے کی وجہ یہ ہے کہ رسول اللہ صلی اللہ علیہ وسلم نے عہد کیا تھا کہ ہمارا دنیاوی سازو سامان ایک مسافر کے زاد راہ سے زیادہ نہ ہو گا حالانکہ میرے گھر میں اس قدر سانپ یعنی سامان ہیں۔"

حضرت سلمانؓ نے جن چیزوں کو سانپ فرمایا تھا وہ صرف تین چیزیں تھیں

ایک بڑا پیالہ، ایک لگن اور طشت بس! (سیرالمہاجرین)

## حضرت ابو موسیٰ اشعریؓ

حضرت ابو موسیٰ اشعری رضی اللہ عنہ کا شمار ممتاز صحابہ کرامؓ میں ہوتا ہے۔ آپ کی زندگی کا ابتدائی دور نہایت تنگدستی میں گزرا لیکن جیسے جیسے فتوحات کا سلسلہ وسیع ہوتا گیا، آپ کی تنگدستی دور ہوتی گئی، آپ کی سرکردگی میں مختلف قہمیں سر ہوئیں برسوں تک مختلف صوبوں کے حاکم رہے لیکن آپ کے طرز زندگی میں کوئی فرق واقع نہیں ہوا، نہ مال و دولت جمع کیا، نہ ظاہری شان و شوکت سے واسطہ رکھا، جو زندگی عسرت میں تھی وہی فراخی میں رہی۔

گورنری کے بعد ایک مشہور صحابی حضرت ابوذر غفاریؓ سے ملاقات ہوئی۔ ابوذرؓ فقیر منش آدمی تھے دنیا سے ان کو کوئی واسطہ نہ تھا حضرت ابو موسیٰؓ بھائی بھائی کہہ کر دوڑ پڑے اور ان سے لپٹ گئے، لیکن ابوذرؓ بار بار یہ کہہ کر ان کو اپنے سے دور کر دیتے تھے کہ اب تم میرے بھائی نہیں ہو، اب تم میرے بھائی نہیں ہو۔ اس منصب سے پہلے بھائی تھے، دوبارہ جب پھر ملاقات ہوئی تو حضرت ابو موسیٰؓ اشعریؓ پھر پہلے کی طرح لپکے، انہوں نے کہا ابھی بٹے رہو پہلے میرے سوالوں کا جواب دو۔ ”تم نے لوگوں پر حکومت کی

ہے۔

حضرت ابو موسیٰ اشعریؓ نے کہا ”ہاں“

کہا، عمارتیں تو نہیں بنوائیں؟ زراعت تو نہیں کی؟ جانور تو نہیں پالے؟ انہوں نے سب کو جواب نفی میں دیا تو پھر دل کھول کر ملے۔

آپ میں خشیت الہی اور رقت قلب دونوں صفتیں موجود تھیں۔ خود بھی روتے دوسروں کو بھی رلاتے، بصرہ کے قیام کے زمانہ میں ایک بار آپ نے خطبہ دیا جس میں فرمایا۔ ”لوگو! خوب روؤ! اگر رونانہ آئے تو کم از کم رونی صورت ہی بناؤ کیونکہ دوزخی جنہوں نے اپنی دنیا ہنس کر گزاری، اس قدر روئیں گے کہ آنسو خشک ہو جائیں گے پھر خون کے آنسو روئیں گے آنسوؤں کی فراوانی کا یہ عالم تھا کہ اگر ان میں کشتیاں بہائی جائیں تو بہہ نکلیں۔ (مہاجرین)

## حضرت عتبہ بن غزو انؓ

### آخرت پسندی کی تلقین

حضرت عتبہ بن غزو ان رضی اللہ عنہ حضرت عمرؓ کے عہد مبارک میں بصرہ کی امارت پر فائز تھے ان کو نہایت خدا ترس اور عبرت پذیر دل عطا کیا گیا تھا، ایک بار انہوں نے بصرہ کی جامع مسجد میں خطبہ دیا، جس میں فرمایا۔

”صاحبو! دنیا رفتی اور گزشتی ہے، اس کا بڑا حصہ گزر چکا ہے اور اب



صرف ریش باقی ہے، جیسے کسی برتن کا پانی گرا دیا جائے اور کچھ دیر تک اس سے پانی ٹپکتا رہے، خبردار! تم یقیناً اس دنیا سے ایک ایسی جگہ منتقل ہونے والے ہو، جس کا کبھی زوال نہیں تو پھر کیوں نہیں بہتر سے بہتر تحائف اپنے ساتھ لے جاتے ہو؟ مجھ سے بیان کیا گیا ہے کہ اگر پتھر کا کوئی ٹکڑا جہنم کے کنارے سے لڑھکایا جائے تو ستر برس میں بھی وہ اس گہرائی کو طے نہیں کر سکتا، لیکن خدا کی قسم! تم اس کو بھر دو گے، کیا تم اس پر تعجب کرتے ہو؟ خدا کی قسم! مجھ سے بیان کیا گیا ہے کہ جنت کے دروازے اس قدر وسیع ہوں گے کہ چالیس سال میں اس کی مسافت طے ہو گی۔ لیکن ایک دن ایسا بھی آئے گا جب کہ ان پر سخت اثر دھام ہو گا۔“

میں جب ایمان لایا تھا تو رسول اللہ صلی اللہ علیہ وسلم کے ساتھ صرف چھ آدمی تھے۔ عسرت و ناداری کی یہ حالت تھی کہ درخت کے پتوں پر گزارا تھا جس سے آنتوں میں زخم پڑ جاتے تھے، مجھے ایک دفعہ ایک چادر مل گئی جس کو چاک کر کے میں نے اور سعد نے تہہ بند بنایا لیکن آج ہم میں ہر ایک کسی نہ کسی شہر کا امیر ہے، میں خدا سے پناہ مانگتا ہوں کہ خدا کے نزدیک حقیر ہونے کے باوجود اپنے آپ کو بڑا سمجھوں، نبوت ختم ہو گئی ہے، انجام کار بادشاہت قائم ہو گی اور تم عنقریب ہمارے بعد بادشاہوں کو آزماؤ گے۔“ (مہاجرین)



## حضرت عمرو بن العاصؓ

حضرت عمرو بن العاص رضی اللہ عنہ مصر کے فاتح اور گورنر تھے، جہادِ شام میں بھی بڑے بڑے کارنامے آپ نے انجام دیئے تھے، آپ پر جب آخرت کا خیال غالب ہوتا اور خدا کا عذاب یاد آجاتا تو آپ کی عجیب حالت ہو جاتی، لقیط کا بیان ہے کہ میں نے ایک دفعہ رات میں سنا حضرت عمرو بن العاص رضی اللہ عنہ نماز پڑھ رہے تھے اور رو رو کر کہہ رہے تھے، 'اللہی تو نے عمرو کو مال دیا لیکن اگر تو چاہتا ہے کہ عمرو سے مال چھین لے اور اسے دوزخ کی آگ سے نجات دے دے تو عمرو راضی ہے اللہی! تو نے عمرو کو حکومت دی لیکن اگر تو چاہتا ہے کہ اس سے حکومت چھین لے اور اس کو دوزخ کی آگ سے نجات دیدے تو وہ راضی ہے اس سے حکومت چھین لے۔'

مرض الموت میں گزشتہ واقعات زندگی یاد کر کے رویا کرتے تھے، حضرت عبداللہ بن عباسؓ عیادت کو گئے اور حالت پوچھی تو جواب دیا۔ "کیا پوچھتے ہو؟ دنیا کم بنائی، دین زیادہ بگاڑا، اگر اس کو بگاڑا ہوتا جس کو بنایا ہے اور اس کو بنایا ہوتا جس کو بگاڑا ہے تو یقیناً کامیاب ہوتا، اگر اس وقت آرزو فائدہ مند ہو سکتی ہے تو ضرور آرزو کرتا، اور اگر بھاگنے سے بچ سکتا تو ضرور بھاگ نکلتا، مگر اب منجیق کی طرح زمین آسمان کے درمیان معلق ہوں نہ ہاتھوں

کے ذریعہ اوپر چڑھ سکتا ہوں، نہ پاؤں کے ذریعہ نیچے اتر سکتا ہوں مجھے ایسی نصیحت کرو جس سے مجھے فائدہ پہنچے۔

حضرت ابن عباسؓ نے مایوس کن جواب دیا تو فرمایا۔ ”اس وقت اسی برس سے زیادہ عمر ہو چکی ہے اور تم مجھے رحمت خداوندی سے مایوس کر رہے ہو؟“ خدایا ابن عباسؓ مجھے تیری رحمت سے مایوس کر رہا ہے، تو مجھے یہاں تک تکلیف دے کہ تو مجھ سے راضی ہو جائے۔“

ابن شماسہ عیادت کو گئے تو دیوار کی طرف منہ پھیر کر رونے لگے، بیٹے نے دلاسا دیا اور رسول اللہ صلی اللہ علیہ وسلم کی بشارتیں سنائیں تو بولے۔ ”میرے پاس افضل دولت لا اِلهَ اِلَّا اللّٰهُ مُحَمَّدٌ رَّسُوْلُ اللّٰهِ کی شہادت ہے، مجھ پر زندگی کے تین دور گزرے ہیں پہلے دور میں میں رسول اللہ کا سخت دشمن تھا، اس زمانہ میں مرجاتا تو یقیناً دوزخی ہوتا، پھر اللہ تعالیٰ نے مجھے اسلام کی توفیق دی پھر مجھے اس دور میں رسول اللہ سے زیادہ کوئی محبوب و محترم نظر نہ آتا تھا اور انتہائی ہیبت و جلال کی وجہ سے میں حضورؐ کو نظر بھر دیکھ نہ سکتا تھا، اس دور میں مرجاتا تو ضرور جنتی ہوتا، تیسرے دور میں میں نے مختلف قسم کے اعمال کئے، اب میں نہیں جانتا کہ میرا کیا حال ہو گا۔“

موت کے وقت باڈی گارڈ کو بلایا جس نے اقرار کیا کہ آپ کا سلوک بہت اچھا رہا فرمایا۔ ”اچھا تو اس کے بدلے میں یہ موت جو میرے سامنے کھڑی ہے اس کو دور کر دو۔“

سب حیرت سے منہ تھکنے لگے۔ پھر ہاتھ اٹھا کر پچشمِ نعم دعا کی، خدایا!

میں بری نہیں ہوں کہ معذرت کروں، طاقتور نہیں ہوں کہ غالب آجاؤں  
اگر تیری رحمت نے دست گیری نہ کی تو میں تباہ ہو جاؤں گا۔

## حضرت ابودرداءؓ

حضرت ابودرداءؓ ممتاز ترین صحابی تھے، تجارت کا پیشہ کرتے، عبادت الہی  
سے خاص ذوق تھا، یہاں تک کہ تجارت، عبادت میں خلل انداز ہوئی تو  
اس کو ہمیشہ کے لیے خیر باد کہہ دیا اور اس سے دل برداشتہ ہوئے تو فرمایا مجھے  
اب ایسی دوکان بھی پسند نہیں جس میں چالیس دینار یومیہ نفع ہو اور میں ان  
کو خیرات کرتا رہوں، اور میری نماز بھی قضا نہ ہو، لوگوں نے اس کی وجہ  
پوچھی تو فرمایا ”قیامت کے حساب کا خوف ہے۔“

ایک مرتبہ حضرت ابودرداءؓ نے حضرت سلمان فارسیؓ کو جو ان کے  
اسلامی بھائی تھے لکھا کہ آپ ارض مقدس (عالمنا بیت المقدس) میں چلے  
آئیے۔

حضرت سلمانؓ نے انکو جواب دیا کہ کوئی زمین انسان کو مقدس نہیں  
بناتی بلکہ اس کا عمل خود اس کو مقدس اور متبرک بناتا ہے..... مجھے معلوم  
ہوا ہے کہ کسی جگہ کے قاضی (جج) بنا دیئے گئے ہو اگر تمہارے فیصلوں  
سے لوگوں میں انصاف ہو تو بہت اچھی ہے اور اگر تم نام نہاد قاضی ہو تو ایسا  
نہ ہو کہ تمہیں اپنے فیصلوں کے باعث دوزخ میں جانا پڑے۔“

یحییٰ بن سعد بیان کرتے ہیں کہ اس کے بعد او دردا کا یہ حال ہو گیا کہ جب دو آدمیوں میں فیصلہ کرتے اور فریقین واپس جالے لگتے تو ان پر ایک نظر ڈالتے اور فرماتے۔ ”واقعی میں ایک نام نہاد قاضی ہوں واپس آؤ اور اپنا معاملہ پھر بیان کرو“ شاید مجھ سے فیصلہ میں غلطی ہو گئی ہو۔“

ایک روز حضرت ابو درداؓ خطبہ دینے منبر پر کھڑے ہوئے تو فرمایا۔ ”میں اس روز سے بہت خوف زدہ ہوں جب خدا مجھ سے پوچھے گا کہ تم نے اپنے علم کے مطابق کیا عمل کیا؟ قرآن مجید کی ہر آیت پیکر شہادت بن کر نمودار ہو گئی، پوچھا جائے گا کہ تم نے اوامر کی کیا پابندی کی؟ آیت آمرہ کسے گی اس نے کچھ نہیں کیا پھر سوال ہو گا کہ نواہی سے کہاں تک پرہیز کیا؟ آیت زاجرہ بولے گی بالکل نہیں۔ لوگو! کیا میں اس وقت چھوٹ جاؤں گا۔“

اللہ اللہ! مواخذہ آخرت کا اتنا خوف و اندیشہ! یہ اسی طرح ڈرنے اور لرزنے کا معاملہ ہے، ان سطور کے کاتب اور قارئین کو بھی اپنی فکر کرنی چاہیے۔ ہمارے سامنے بھی تو یہ معاملہ پیش آ کر رہنے والا ہے۔ یہ کوئی کہانی اور قصہ تو نہیں ہے۔ اے اللہ! ہمارا کیا حال ہو گا ہم تجھ ہی سے اپنے اصلاح حال کی درخواست کرتے ہیں۔ ہمارا نفس بڑا قوی ہے اور اس کے مقابلے میں ہم بڑے ضعیف ہیں۔ دنیا نے گھیر رکھا ہے۔ حضرت ابو درداؓ حضرت سیدنا بلال رضی اللہ عنہ کے ساتھ شام میں آباد ہو گئے تھے وہیں وفات پائی! وفات کے وقت گریہ و زاری میں مصروف تھے، آپ کی اہلیہ ام درداؓ نے کہا۔ ”آپ صحابی ہو کر روتے ہیں؟“

حضرت ابو دردہؓ نے فرمایا۔ ”کیوں نہ روؤں؟ خدا معلوم گناہوں سے کیونکر چھٹکارا ہو؟ اسی حالت میں حضرت بلالؓ کو بلا کر فرمایا۔ ”دیکھو، ایک روز تم کو بھی یہ معاملہ پیش آتا ہے اس دن کے لیے کچھ کر رکھنا۔“

موت کا وقت جب بالکل قریب آگیا تو جزع و فزع کی کوئی انتہا نہ تھی۔ خوف الہی کا انتہائی غلبہ تھا، بیوی بیٹھی تسلی دے رہی تھیں۔ شوہر سے کہا تم تو موت کو محبوب رکھتے تھے پھر اس وقت کیوں پریشان ہو؟

فرمایا۔ ”یہ سچ ہے لیکن جس وقت سے موت کا یقین ہوا سخت پریشانی ہے۔“ یہ کہہ کر روئے پھر فرمایا۔ ”یہ میرا آخری وقت ہے مجھے کلمہ پڑھاؤ۔“

چنانچہ لوگ کلمہ کی تلقین کرتے رہے اور پھر ابو دردہؓ اس کو دہراتے ہوئے دنیا سے رخصت ہوئے۔

جو ایمان و اعمال صالح کے ساتھ صحبت نبوی سے فیض یاب ہوئے اور جن کی زندگی زہد و عبادت اور خشوع و خشیہ الہی کا نمونہ تھی، ان کو آخرت کا اتنا خوف تھا افسوس ہماری غفلت پر!

## حضرت ابو ہریرہؓ

اشقیاء! صبحی شام میں رہتے تھے، ایک بار کسی ضرورت سے مدینہ منورہ آئے تو دیکھا ایک شخص کے گرد لوگ جمع تھے اشقیاء نے دریافت کیا کہ ”یہ



کون صاحب ہیں؟ لوگوں نے بتایا۔ ”ابو ہریرہؓ“

آپ کا نام سن کر اشقیاءِ صبحی بھی وہیں بیٹھ گئے، حضرت ابو ہریرہؓ حدیث بیان فرما رہے تھے، جب لوگ چلے گئے تو اشقیاءِ صبحی نے آپ سے درخواست کی کہ آپ مجھے حضرت رسول اللہ صلی اللہ علیہ وسلم کی کوئی حدیث سنائیے جسے آپ نے خود حضورؐ کی زبان مبارک سے سنا ہو اور اسے جانا اور سمجھا ہو۔“

حضرت ابو ہریرہؓ نے فرمایا۔ ”میں تم سے ایسی ہی حدیث بیان کروں گا۔“ یہ کہا اور چیخ مار کر بے ہوش ہو گئے۔ ہوش میں آئے تو بولے میں تم سے ایسی حدیث بیان کروں گا جو آنحضرت صلی اللہ علیہ وسلم نے اسی گھر میں بیان فرمایا تھا اور اس وقت میرے اور آنحضرتؐ کے سوا کوئی تیسرا شخص موجود نہ تھا، یہ کہہ کر پھر چیخ ماری اور بے ہوش ہو گئے، بے ہوشی دور ہوئی تو منہ پر ہاتھ پھیر کر کہا۔ ”میں تم سے ایک ایسی حدیث بیان کروں گا جو آنحضرت صلی اللہ علیہ وسلم نے اسی گھر میں بیان فرمائی تھی اور وہاں میرے اور آنحضرتؐ کے سوا تیسرا کوئی نہ تھا۔“ یہ کہہ کر پھر زور سے چلے اور غش کھا کر منہ کے بلے گر پڑے۔ اشقیاءِ صبحی نے آپ کو سنبھالا، دیر کے بعد ہوش میں آئے تو بولے حضرت رسول اللہ نے فرمایا تھا کہ قیامت کے دن جب اللہ تعالیٰ بندوں کے فیصلے کے لیے اترے گا تو سب سے پہلے تین آدمی طلب کئے جائیں گے، قرآن کا عالم، خدا کی راہ میں شہید ہونے والا اور مالدار، اللہ تعالیٰ عالم قرآن سے دریافت کرے گا کیا میں نے تم کو قرآن کا



علم نہیں دیا تھا؟“

وہ جواب دے گا۔ ”ہاں“ اے اللہ!“

خدا فرمائے گا ”تو نے کیا کیا“ فرمائے گا۔ ”تو نے اس پر عمل کیا کیا

؟“

وہ کہے گا۔ ”شب و روز اس کی تلاوت کرتا تھا۔“

اللہ تعالیٰ فرمائے گا۔ ”تو جھوٹا ہے۔ تو اس لیے تلاوت کرتا تھا کہ لوگ

تجھ کو قاری کا خطاب دیں اور تجھے وہ خطاب مل گیا۔“

پھر مال دار سے سوال کرے گا۔ ”کیا میں نے تجھے صاحب مقدر بنا کر

لوگوں سے بے نیاز نہیں کر دیا تھا؟“

وہ جواب دے گا۔ ”ہاں“ اے اللہ!“

وہ کہے گا۔ ”میں صلہ رحمی کرتا تھا اور صدقہ دیتا تھا۔“

خدا فرمائے گا۔ تو جھوٹا ہے اس سے تیرا مقصد یہ تھا کہ فیاض اور سخی

کہلائے اور لوگوں نے کہا۔“

پھر وہ شخص طلب کیا جائے گا جو راہ خدا میں مارے جانے کا مدعی ہو گا

اس سے پوچھا جائے گا تو قتل کیا گیا؟ وہ جواب دے گا۔ ”تو نے اپنی راہ میں

جہاد کا حکم دیا اور میں تیری راہ میں لڑا اور مارا گیا۔“

اللہ تعالیٰ فرمائے گا۔ ”تو جھوٹ بولتا ہے تو چاہتا تھا کہ دنیا میں تو شجاع

اور بہادر کہلائے اور تجھے کہا جا چکا۔“

یہ حدیث فرما کر حضرت رسول اللہ صلی اللہ علیہ وسلم نے میرے زانو

پر ہاتھ مارا اور فرمایا۔ ”ابو ہریرہؓ سب سے پہلے انہیں تینوں سے جہنم کی آگ بھڑکائی جائے گی۔“

پناہ۔ اے اللہ پناہ! خدایا ہمیں اخلاص نیت عطا فرما۔ خدایا! ہم ظالم ہیں۔ ہمیں معاف فرما۔ ہمیں نیت غیر سے محفوظ رکھ!

حضرت اشقیاء صبحی شام واپس گئے اور حضرت معاویہؓ سے یہ واقعہ بیان کیا تو وہ بہت روئے۔

حضرت ابو ہریرہؓ اپنی آخری بیماری میں موت کو یاد کر کے بہت روتے لوگ رونے کا سبب پوچھتے تو فرماتے میں اس دنیا کی دلفریبیوں کے چھوٹنے پر نہیں روتا بلکہ سفر آخرت کی طوالت اور زاد راہ کی قلت پر آنسو بہاتا ہوں۔ میں اس وقت دوزخ و جنت کے نشیب و فراز کے درمیان ہوں، معلوم نہیں ان میں سے کس راستے پر جانا ہو گا۔“

آخرت کی اس فکر کا یہ نتیجہ تھا کہ بیماری کی حالت میں زندگی کی کوئی آرزو باقی نہ تھی اگر کوئی تمنا تھی تو صرف یہ کہ جلد سے جلد یہ دارالابتلاء چھوڑ کر دار البقاء میں پہنچ جائیں، ابو سلمہ بن عبدالرحمن عیادت کو گئے تو رواج کے مطابق ان کی صحت کے لیے دعا کی، انہوں نے کہا۔ خدایا اب دنیا میں نہ لوٹائیو۔ ”پھر ابو سلمہ کو مخاطب کر کے بولے۔ وہ زمانہ بہت جلد آنے والا ہے جب انسان موت کو سونے کے ذخیرہ سے زیادہ پسند کرے گا، اگر تم زندہ رہو گے تو دیکھو گے کہ جب آدمی کسی قبر پر گزرے گا تو تمنا کرے گا کہ بجائے اس مردے کے وہ خود محو خواب ہوتا۔ (سیر الانصار)

حضرت ابو ہریرہؓ ان مومنین صادقین میں سے تھے جن کا خدا اور آخرت پر سچا یقین تھا اور انہوں نے ابو سلمہ سے اپنے ہی جیسے اہل ایمان کے متعلق اپنے تاثرات کا اظہار کیا تھا ورنہ ہم دنیا داروں کا یہ حال کہاں؟ ہم اپنے ہی اعزہ وہ اقارب کو دفن کرنے جاتے ہیں جب بھی ہم کو کوئی عبرت حاصل نہیں ہوتی! اللہ تعالیٰ ہمیں آخرت کا سچا یقین عطا فرمائے اور دنیا میں آخرت پسندوں کی سی زندگی گزارنے کی توفیق بخشے۔

## حضرت ابوذر غفاریؓ

حضرت ابوذر غفاری رضی اللہ عنہ ان مخصوص صحابہ کرامؓ میں سے تھے۔ جن کو بارگاہ نبوت میں خاص تقرب حاصل تھا، صحابہ میں دو قسم کے لوگ تھے ایک وہ جنہوں نے دنیا کو بدرجہ کمال حاصل کیا، دوسرے وہ جنہوں نے دنیا کو ٹھکرا دیا اور محض آخرت کی نعمتوں پر قناعت کی، حضرت ابوذرؓ اسی دوسری صف میں تھے۔ وہ زہد و ورع، تقویٰ و پرہیز گاری، توکل و قناعت اور حق گوئی و بے باکی میں تمام صحابہؓ میں ممتاز تھے۔ آخرت کی فکر نے آپ کو دنیا سے بالکل بے نیاز کر دیا تھا، حالانکہ یہ وہ زمانہ تھا جب قیصر و کسریٰ کے خزانے دار الخلافہ میں لدے چلے آرہے تھے جگہ جگہ قیصر و ایوان بن رہے تھے، عیش و عشرت کے سامان ہو رہے تھے مگر ان میں کوئی چیز بھی اس آخرت کے مشتاق اور رضائے الہی کے طالب کو اپنی طرف متوجہ نہ کر

سکی۔ زرو جواہر کے ڈھیر بھی اس کی نگاہوں میں خزف ریزوں سے زیادہ وقعت نہ رکھتے تھے، کبھی مال جمع نہیں کیا، ضرورت سے جو کچھ فاضل بچا اس کو اسی وقت خرچ کر دیا، نقد مال جمع کرنے کے مسئلے میں حضرت ابوذرؓ کا نظریہ بہت سخت تھا، آپ اکثر فرماتے تھے کہ جو شخص سونا چاندی، تھیلیوں میں محفوظ رکھتا ہے وہ گویا انگارے رکھتا ہے۔

آپ کی زندگی سادہ اور فقیرانہ تھی۔ ان چند چیزوں کے علاوہ جو ایک جاندار کی زندگی کے لیے ناگزیر ہیں کبھی کوئی سازو سامان نہیں رکھا۔ ایک بار ابی مردان نے ان کو ایک پٹینہ کی چادر باندھے نماز پڑھتے دیکھا تو پوچھا کہ ابوذرؓ کیا اس چادر کے سوا تمہارے پاس اور کوئی کپڑا نہیں ہے؟

فرمایا۔ ”اگر اور کوئی کپڑا ہوتا تو تم اس کو میرے پاس دیکھتے نہ؟“ انہوں نے کہا۔ ”کچھ دن ہوئے تمہارے پاس دو کپڑے تھے۔“ فرمایا۔ ”ہاں مگر وہ دونوں اپنے سے زیادہ حاجت مند کو دے دیئے تھے۔“

انہوں نے کہا۔ ”تم تو خود اس کے زیادہ حاجت مند تھے۔“ فرمایا۔ ”خدا تم کو معاف کرے، تم دنیا کو بڑھانا چاہتے ہو تم کو نظر نہیں آتا کہ ایک چادر میں باندھے ہوئے ہوں، دوسری مسجد کے لیے ہے میرے پاس کچھ بکریاں ہیں جن کا دودھ پیتا ہوں، کچھ خجریں ہیں جو بار برداری کے کام آتے ہیں۔ ایک خادم کھانا پکا کر کھلا دیتا ہے اس سے زیادہ اور کیا نعمتیں

درکار ہیں؟“

ایک مرتبہ آپ نے آنحضرت صلی اللہ علیہ وسلم سے امارت کی خواہش کی، آپ نے فرمایا تم ناتواں ہو اور امارت ایسا بار امانت ہے کہ اگر اس کے حقوق کی نگہداشت نہ کی جائے تو آخرت میں اس کے لیے رسوائی کے سوا کچھ نہیں ہے۔“

اس فرمان کے بعد حضرت ابوذرؓ نے کبھی امارت کی خواہش ظاہر نہیں کی اور ہمیشہ دنیا پر آخرت کی ترجیح دی، آپ کی فقیرانہ زندگی کو دیکھ کر آنحضرت صلی اللہ علیہ وسلم فرماتے تھے۔ ”میری امت میں سے ابوذرؓ میں عیسیٰ ابن مریم جیسا زہد ہے۔“

عمران بن حطان بیان کرتے ہیں کہ ایک مرتبہ میں ابوذرؓ کے پاس تھا، وہ مسجد میں تنہا بیٹھے تھے۔ میں نے کہا۔ ”ابوذر! تنہائی میں کیوں بیٹھے ہو؟“ فرمایا۔ ”میں نے آنحضرت صلی اللہ علیہ وسلم سے سنا ہے کہ تنہائی برے ہم نشین سے بہتر ہے۔“ آپ نہایت رقیق القلب تھے۔ آنحضرت صلی اللہ علیہ وسلم کے بعد جب آپ کا نام لیتے تو آنسوؤں کا دریا امنڈ آتا۔ احنف بن قیس کا بیان ہے کہ میں نے بیت المقدس میں ایک شخص کو دیکھا کہ وہ مسلسل سجدے کر رہا ہے اس سے میرے دل پر ایک خاص اثر ہوا۔ جب میں دوبارہ لوٹ کر گیا تو پوچھا۔ ”کیا آپ بتا سکتے ہیں کہ میں نے کتنی رکعتیں پڑھیں؟“

اس نے کہا۔ ”اگر میں لا علم ہوں تو خدا ضرور جانتا ہے۔“ اس کے

بعد کہا۔ ”میرے دوست ابو القاسم صلی اللہ علیہ وسلم نے مجھ کو خبر دی کہ  
.....“

صرف اس قدر زبان سے نکلا تھا کہ وہ رونے لگا۔ پھر کہا۔ ”میرے  
دوست ابو القاسم صلی اللہ علیہ وسلم نے مجھ کو خبر دی ہے.....“ ابھی بات  
پوری نہ ہوئی تھی کہ پھر آنسو امنڈ آئے، آخر میں سنبھل کر کہا۔ ”میرے  
دوست ابو القاسم صلی اللہ علیہ وسلم نے فرمایا ہے کہ جو بندہ خدا کو ایک بار  
سجدہ کرتا ہے خدا اس کا ایک درجہ بلند کرتا ہے اور اس کی ایک بدی مٹا کر  
اس کی جگہ نیکی لکھ دیتا ہے۔“

میں نے پوچھا۔ ”آپ کون ہیں؟“  
فرمایا۔ ابوذرؓ رسول اللہ صلی اللہ علیہ وسلم کا صحابی۔ ”یہ سن کر میں  
اپنی تقصیر پر بہت نادم ہوا۔“

اصحاب رسول اللہ صلی اللہ علیہ وسلم کا مبارک زمانہ تھا پھر بھی حضرت  
ابوذرؓ نے ایک سنان مقام میں سکونت اختیار کر لی تھی، ایک بار ایک  
بزرگ ان سے ملنے ربذہ گئے تو ان کی بیوی کو انتہائی خستہ حال پایا، حضرت  
ابوذرؓ نے بیوی کی طرف اشارہ کر کے ان سے فرمایا۔ ”اس عورت کو دیکھو،  
یہ مجھ سے کہتی ہے کہ عراق جاؤ، اگر میں عراق جاؤں تو عراق والے میرے  
سامنے دنیا پیش کریں گے، حالانکہ میرے حبیب صلی اللہ علیہ وسلم نے مجھ  
سے فرمایا ہے کہ دوزخ کے پل کے سامنے پیر پھیلانے والا راستہ ہے اور تم  
سب کو اس پر سے گزرتا ہے۔“ حضورؐ کے اس ارشاد کے پیش نظر کیا یہ



ضروری نہیں ہے کہ ہمارا بوجھ ہلکا ہو۔“

## حضرت خباب بن ارتؓ

حضرت خباب بن ارت رضی اللہ عنہ ایک روز کہنے لگے۔ ”ہم نے خدا کی رضا اور خوشنودی کے لیے آنحضرت صلی اللہ علیہ وسلم کے ساتھ ہجرت کی اور ہمارا اجر خدا کے ذمہ رہا، پھر ہم میں بعض تو ایسے تھے کہ مر گئے اور انہوں نے اپنے اجر کا کچھ بھی پھل نہ کھایا، لیکن بعض کا پھل پک گیا اور وہ اسے توڑ کر کھا رہے ہیں، مصعب بن عمیرؓ جنگ احد میں شہید ہوئے۔ اس وقت ہمیں ایک ایسی چادر کے سوا اور کوئی چیز میسر نہ آئی۔ جس میں ہم ان کو کفنا تے، ہم اس چادر سے ان کا سر ڈھانکتے تو ان کے دونوں پیر باہر نکل آتے اور جب ان کے پیر ڈھانکتے تو سر باہر نکل آتا، آخر آنحضرت صلعم نے حکم دیا کہ ہم ان کا سر تو چادر سے ڈھانپ دیں اور پیروں پر ازخ (ایک طرح کی گھاس) ڈال دیں۔

یہ خبابؓ کون تھے؟ جو مسلمانوں کی فراغت و خوش حالی کو دیکھ آخرت کے غم میں گھلے جاتے تھے کہ یہ وسعت و فارغ البالی کہیں ہمارے اعمال حسنہ کا اجر نہ بن کر رہ جائے اور ہم آخرت کی فلاح و کامرانی سے محروم نہ رہ جائیں انہوں نے ہجرت ہی نہیں کی تھی، دعوت اسلام کے ان ابتدائی ایام میں مسلمان ہو گئے تھے جب ان کے سوا صرف چھ آدمی اسلام لائے

تھے، آپ ام انما کے زر خرید غلام تھے اس لیے قریش ان کو بے پناہ اذیتیں دیا کرتے تھے، ایک روز قریش نے کوئلے لال کر کے زمین پر بچھائے اور ان پر حضرت خباب کو چت لٹا دیا اور ایک آدمی ان کے سینے پر پاؤں رکھ کر کھڑا رہا کہ کروٹ نہ بدلنے پائیں، اس حالت میں پیٹھ کے نیچے کے کوئلے پڑے پڑے ٹھنڈے ہو گئے، آپ کی پیٹھ پر برص کی طرح سفید داغ پڑ گئے۔

ان کو آخرت کی اتنی فکر تھی اور ہم کو کوئی فکر نہیں۔ آخر ہمارے پاس کیا ہے؟ جس پر ہم اتنے مطمئن ہیں؟ کچھ نہیں۔ البتہ ہمارا عقیدہ آخرت کمزور ہے، اور یہی سبب ہے ہماری غفلت کا۔

اور یہ مصعب بن عمیرؓ جو دنیا سے اس حال میں اپنے رب کے حضور گئے، مکہ کے بڑے ممتاز خوشحال گھر کے چشم و چراغ تھے، نہایت ہی خوبرو اور حسین جوان تھے۔ اس زمانے کی عمدہ سے عمدہ پوشاک زیب بدن کرتے تھے اور لطیف سے لطیف خوشبو استعمال میں لاتے تھے، حضور اکرمؐ ان کا ذکر کرتے تو فرماتے، مکہ میں مصعب بن عمیرؓ سے زیادہ کوئی حسین خوش پوشاک اور نعمت پروردہ نہیں تھا۔ اسلام کے بڑے سخت دنوں میں مسلمان ہوئے، اسلام لانے کے جرم میں ماں کا لاڈ پیار غیظ و غضب میں تبدیل ہو گیا، قید تنہائی کی سزا دی گئی، تکلیف و اذیت نے زندگی دو بھر کر دی تو ہجرت کر کے حبشہ چلے گئے، اب نہ شباب کی وہ رعنائیاں باقی رہیں اور نہ چہرے کا وہ آب و رنگ نہ نفیس پوشاک نہ وہ لطیف خوشبو، اللہ تعالیٰ کی راہ میں سب کچھ قربان ہو گیا ایسا لگتا ہے خدا نے جنت ایسے ہی رضا جو

بندوں کے لیے بنائی ہو گی ہمیں کہیں اس میں ٹھکانہ مل گیا تو ایسے ہی خالص خدا کا صدقہ ہو گا۔

## حضرت سعید بن عامرؓ

حضرت سعید بن عامر رضی اللہ عنہ بڑے ہی زاہد اور متورع صحابی تھے، آپ عہد فاروقی میں حمص کی گورنری پر فائز تھے، لیکن اس کے باوجود خوف خدا اور مواخذہ آخرت نے آپ کو دنیا اور اس کے عیش و آرام سے بالکل برداشتہ خاطر بنا دیا تھا، کئی کئی دن گھر میں آگ نہ جلتی تھی، لوگ سمجھاتے کہ آپ اس قدر تکلیف کیوں اٹھاتے ہیں؟ لیکن آپ پر لوگوں کے سمجھانے کا کچھ اثر نہ ہوتا، آپ کی عسرت و تنگ دستی کی زندگی دیکھ کر ایک دفعہ کچھ لوگ وفد کی شکل میں آپ کے پاس گئے اور کہا کہ آپ پر اپنی جان کا بھی حق ہے اور آپ کے اہل و عیال اور اعزہ و اقربا کا بھی اس لیے آپ کو ان کا بھی خیال رکھنا چاہیے۔ سب کی باتیں سننے کے بعد آپ نے جواب دیا۔ ”میں کسی کی خاطر اپنی منزل کھوٹی نہیں کر سکتا، میں نے رسول اللہ صلعم سے سنا ہے کہ فقرا و مساکین دولت مندوں سے ستر سال پہلے جنت میں داخل ہو جائیں گے۔“

حکومت سے بچنے کی کوشش

لوگ حکومت و امارت کی خواہش مند ہوتے ہیں اور کوشش کرتے ہیں

کہ جس طرح بھی ممکن ہو حکومت کا کوئی عہدہ یا منصب ہاتھ آجائے لیکن جن اللہ کے بندوں کو حکومت کی ذمہ داریوں کا احساس ہوتا ہے اور جو قیامت کے دن جوابدہی سے ڈرتے ہیں وہ حکومت سے دور ہی رہنے کی کوشش کرتے ہیں۔ حضرت سعید بن عامرؓ کا بھی یہی حال تھا، چنانچہ حضرت عمرؓ نے ان کو حمص کی گورنری پر مامور کرنا چاہا تو انہوں نے بڑی عاجزی سے کہا۔ امیر المؤمنین! مجھے اس فتنہ میں نہ ڈالے۔“

لیکن حضرت عمرؓ نے ان کی یہ معذرت قبول نہ کی۔ فرمایا۔ ”خدا کی قسم! یہ نہیں ہو سکتا، تم لوگوں نے میری گردن میں تو خلافت کی شدید ذمہ داریوں کا پٹہ ڈال دیا اور خود علیحدہ رہنا چاہتے ہو، یہ ہرگز نہیں ہو سکتا، تم نے جب میرے سر پر بوجھ رکھا ہے تو اس کے اٹھانے میں بھی تمہیں شریک ہونا پڑے گا۔“

مجبوراً آپ نے اس عہدے کو قبول کیا بھی تو حالت یہ تھی کہ جو تنخواہ ملتی، اس میں سے معمولی طور پر اہل و عیال کے کھانے پینے کا سامان خرید لیتے اور باقی تنخواہ خیرات کر دیتے، بیوی پوچھتیں کہ تنخواہ کی اور رقم کیا ہوئی؟“ آپ فرماتے قرض دیدیا۔ قرآن مجید میں اللہ کی راہ میں خرچ کرنے کو قرض حسنہ سے تعبیر کیا گیا ہے۔ حضرت سعید بن عامرؓ کی قرض دینے سے یہی مراد تھی۔

مال و دولت سے پرہیز

ایک بار حضرت عمرؓ شام کے دورے پر تشریف لے گئے، حمص پہنچ کر

وہاں کے سربر آوردہ لوگوں سے ملاقات کی اور شہر کے فقراء و مساکین کی فہرست تیار کرنے کا حکم دیا، فہرست مرتب ہو کر سامنے آئی تو دیکھا سب سے اوپر حمص کے گورنر حضرت سعید بن عامر کا نام موجود ہے ہے، آپ نے ازراہ تعجب دریافت کیا۔ ”یہ سعید بن عامر کون ہیں؟“

لوگوں نے عرض کیا۔ ”ہمارے حاکم“  
آپ کو اور بھی تعجب ہوا، فرمایا۔ ”ان کو سرکاری خزانے سے تنخواہ ملتی ہے۔ وہ اس فہرست میں کیسے آسکتے ہیں؟“

لوگوں نے عرض کیا۔ ”یہ درست ہے لیکن انہیں جو کچھ ملتا ہے اسے دوسرے حاجتمندوں پر خرچ کر دیتے ہیں ان کی فیاضی ان کے پاس کچھ نہیں رہنے دیتی۔“ یہ سن کر حضرت عمرؓ رونے لگے، پھر اپنے خط کے ساتھ ایک ہزار دینار حضرت سعید بن عامر کے پاس بھیجے اور قاصد سے کہا کہ انہیں میرا سلام کہنا اور کہنا کہ امیر المومنین نے یہ رقم اس لیے بھیجی ہے کہ آپ اسے اپنی ضرورتوں پر خرچ کریں۔

قاصد نے حضرت سعید بن عامر کی خدمت میں حاضر ہو کر حضرت عمرؓ کے خط کے ساتھ تھیلی پیش کی، دنیاویوں پر نظر پڑی تو بے اختیار زبان سے نکل گیا ”اِنَّا لِلّٰہِ وَاِنَّا اِلَیْہِ رَاجِعُوْنَ“ آپ کی بیوی کچھ دور تھیں، ان کے کان میں آواز پڑی تو گھبرا کر بولیں۔ ”خیرت تو ہے، کیا خدا نخواستہ امیر المومنین کی وفات ہو گئی۔“

فرمایا۔ ”نہیں اس سے بھی بڑا حادثہ ہے۔“



بیوی نے پوچھا۔ ”کیا خدا کی کوئی نشانی نمودار ہو گئی ہے؟“

فرمایا۔ ”اس سے بڑا حادثہ پیش آیا ہے۔“

کہنے لگیں۔ ”کیا قیامت کے آثار نمودار ہو گئے ہیں؟“

آپ نے کہا۔ ”نہیں اس سے بھی بڑی بات ہو گئی ہے۔“

بیوی نے کہا۔ ”آخر کچھ بتائیے بھی کہ معاملہ کیا ہے؟“

فرمایا۔ ”یہ دیکھو! میرے پاس دنیا آگئی ہے‘ ہائے میرے گھر میں فتنہ

داخل ہو گیا ہے! نیک بخت بیوی نے سمجھایا آپ اس قدر پریشان کیوں ہیں

؟ آپ کو اختیار ہے کہ جس طرح چاہیے گا اسے رضائے الہی میں صرف کر

دیجئے گا۔“ اس بات سے دل کو ذرا تسلی ہوئی، رقم تھیلی میں باندھ کر ایک

طرف رکھ دی، کچھ دن بعد مجاہدین کا ادھر سے گزر ہوا تو یہ ساری رقم ان

کی ضرورت پر صرف کر دی۔“ (مہاجرین)

### مثالی زہد، بے داغ حکومت

حضرت عمرؓ نے عام طور پر اعلان کر دیا تھا کہ جن لوگوں کو اپنے حاکم

سے کوئی شکایت ہو وہ اسے بے تامل میرے سامنے پیش کریں، چنانچہ ایک

مرتبہ اہل حمص نے حضرت عمرؓ کی خدمت میں یہ شکایت پیش کی کہ سعید

بن عامرؓ نے اپنا یہ معمول بنا رکھا ہے کہ جب تک کافی دن نہیں نکل آتا گھر

سے باہر نہیں نکلتے، رات کے وقت کوئی پکارتا ہے تو جواب نہیں دیتے اور

مینے میں ایک روز بالکل گھر سے باہر نہیں نکلتے۔“

حضرت سعید بن عامرؓ جیسے خدا ترس اور فرض شناس شخص کی نسبت یہ



شکایتیں سکر حضرت عمرؓ کو بہت تعجب ہوا، آپ نے دریافت حال کے لیے مدینہ منورہ طلب فرمایا، وہ حاضر ہوئے تو حضرت عمرؓ نے دل ہی دل میں دعا کی کہ اے اللہ! سعید کے بارے میں میرے نیک گمان کو غلط ثابت نہ کرنا، پھر اہل حمص سے کہا کہ وہ اپنی شکایتیں پیش کریں۔

لوگوں نے شکایتیں بیان کیں، حضرت عمرؓ نے پوچھا۔ ”سعید! ان شکایتوں کا تمہارے پاس کیا جواب ہے؟ حضرت سعید بن عامرؓ نے کہا۔ خدا کی قسم مجھے ان چیزوں کا تذکرہ پسند نہ تھا لیکن اب اس کے بغیر چارہ ہی کیا ہے؟ میں صبح دن چڑھے باہر نکلتا ہوں کہ میرے پاس کوئی خادم نہیں ہے جو گھر کے کاموں میں مجھے مدد دے، اور میری اہلیہ تمام کام انجام نہیں دے سکتی، اس لیے صبح کے وقت میں اپنے ہاتھ سے آنا گوندھتا ہوں پھر خیر اٹھنے کا انتظار کرتا ہوں اس کے بعد روٹی پکاتا ہوں، پھر ہاتھ منہ دھو کر لوگوں کی خدمت کے لیے باہر نکل جاتا ہوں۔“ دوسری شکایت کے جواب میں کہا کہ میں اس بات کو بھی ظاہر نہیں کرنا چاہتا لیکن مجبوراً اس کا اظہار کرنا پڑ رہا ہے حقیقت یہ ہے کہ میں نے دن کو مخلوق خدا کی خدمت کے لیے وقف کیا ہے اور رات کا وقت اللہ کی عبادت و بندگی کے لیے خاص کر دیا ہے۔

تیسری شکایت کے جواب میں فرمایا۔ میرے پاس کوئی خادم نہیں جو میرے کپڑے دھو دیا کرے، نہ میرے پاس دوسرے کپڑے ہوتے ہیں جنہیں میں بدل لیا کیوں، اس لیے میں مہینے میں ایک بار اپنے میلے کپڑے دھوتا ہوں اور وہ جب سوکھ جاتے ہیں تو ان کو پہن کر گھر سے باہر نکلتا ہوں، اس

طرح دن کا بڑا حصہ گزر جاتا ہے اور کسی سے مل نہیں پاتا۔“

حضرت سعید بن عامرؓ کا جواب سن کر حضرت عمرؓ کا چہرہ خوشی سے دمک اٹھا، آپ نے خدا کا شکر ادا کیا اور فرمایا۔ ”سعید بن عامر کے متعلق میری بصیرت نے غلطی نہیں کی۔“

### آخرت ساز زندگی

ایک بار حضرت عمر رضی اللہ عنہ نے حضرت سعید بن عامرؓ کے پاس ایک ہزار دینار بھیجے اور کہلا دیا کہ ان کو اپنی ضرورتوں پر خرچ کریں، بیوی نے یہ رقم دیکھی تو بہت خوش ہوئیں، بولیں، اس رقم میں سے ایک غلام خرید لیا جائے تاکہ گھر کے کام کاج میں ہمیں آسانی میسر آجائے حضرت سعید بن عامرؓ نے فرمایا۔ ”میں تمہیں اس سے بھی اچھی بات نہ بتاؤں؟ ہم یہ رقم ان لوگوں کو تقسیم کر دیں جو ہم سے بھی زیادہ محتاج اور پریشان حال ہیں۔“

بیوی بھی اللہ والی تھیں اس بات پر رضامند ہو گئیں، حضرت سعید بن عامرؓ نے ایک قابل اعتماد شخص کو بلا کر یہ رقم دی اور فرمایا۔ ”جا کر یہ رقم فلاں فلاں بیوہ یتیم بیمار اور مسکین کو تقسیم کر دو۔“ تقسیم کے بعد کچھ رقم بچ گئی حضرت سعید بن عامرؓ نے اپنی اہلیہ کو دے کر فرمایا۔ ”اسے خرچ کر ڈالنا۔“

بیوی نے کہا۔ ”ہم اس رقم سے ایک خادم کیوں نہ خرید لیں؟“  
آپ نے فرمایا۔ ”اسے رکھے رہو تمہارے پاس تم سے بھی زیادہ

حاجت مند آئیں گے ان کو دے دینا۔“  
 یہ تھے آخرت پر سچا یقین رکھنے والے اور دنیا میں آخرت کے لیے  
 جینے والے جن کو دنیا اپنی ہزار رنگینیوں اور ناز آفرینیوں کے باوجود اپنی  
 طرف مائل کرنے میں کامیاب نہ ہو سکی۔

## حضرت عمیر بن سعدؓ

حضرت عمیر بن سعد رضی اللہ عنہ خدا سے بہت ڈرنے والے اور  
 آخرت کا بڑا خوف رکھنے والے صحابی تھے۔ حضرت عمر رضی اللہ عنہ نے  
 حضرت عمیر بن سعد کو زکوٰۃ کی وصولی کا افسر مقرر کر کے بھیجا، ان کو محص  
 گئے ہوئے ایک سال کا زمانہ گزر گیا، لیکن انہوں نے اپنے متعلق دربار  
 خلافت کو کوئی اطلاع نہیں کی، آخر حضرت عمرؓ نے انہیں خط لکھا اور تاکید  
 کی اب تک جو رقم وصول ہوئی ہو اسے اپنے ساتھ لے کر مدینہ حاضر  
 ہوں۔

حضرت عمیرؓ نے زاد راہ کا تھیلا کندھے پر ڈالا ہاتھ میں اپنا ڈنڈا لیا اور  
 محص سے پایادہ چل پڑے، مدینہ منورہ پہنچے تو حالت یہ تھی کہ بال بڑھ گئے  
 تھے۔ چہرہ غبارہ سے اٹ گیا تھا اور جسم کا رنگ متغیر ہو گیا تھا۔ حضرت عمرؓ  
 نے پوچھا۔ ”تمہارا یہ کیا حال ہے؟“

حضرت عمیرؓ نے جواب دیا۔ ”امیر المومنین! دیکھ رہے ہیں بالکل اچھا

خاصا ہوں اور میرے ساتھ دنیا ہے جسے کھنچ رہا ہوں۔“

حضرت عمرؓ نے فرمایا۔ ”آخر تمہارے پاس کیا ہے؟“

عرض کیا۔ ”یہ میرا تھیلا ہے جس میں میری زاد راہ ہے، میرا پیالہ ہے جس میں کھانا کھاتا ہوں اور جس سے اپنا سر اور کپڑے دھوتا ہوں، ایک چھوٹا سا مشکیزہ ہے جس میں وضو اور پینے کا پانی رکھتا ہوں، ایک ڈنڈا ہے جس سے ضرورت کے وقت دشمن کا مقابلہ کرتا ہوں، آخر انہیں چیزوں کا نام تو دنیا ہے۔“

حضرت عمرؓ نے دریافت کیا ”کیا تم پیدل آئے ہو؟“

انہوں نے عرض کیا جی ہاں!

فرمایا۔ ”کیا وہاں کوئی ایسا نہ تھا جو تمہارے لیے سواری کا انتظام کر دیتا۔“

کہا۔ ”نہ میں نے ان سے سوال کیا اور نہ انہوں نے سواری کا انتظام کیا۔“

حضرت عمرؓ نے فرمایا۔ ”وہ مسلمان کتنے برے ہیں جن کے پاس سے تم آئے ہو!“

حضرت عمرؓ نے کہا۔ ”امیر المومنین! خدا سے ڈریئے اس نے آپ کو مسلمانوں کی غیبت کرنے سے منع کیا ہے، وہ لوگ مسلمان ہیں میں نے ان کو نماز پڑھتے دیکھا ہے، حضرت عمرؓ نے سوال کیا۔ ”تمہیں معلوم ہے میں نے تمہیں کہاں اور کس غرض سے بھیجا تھا؟“

جواب دیا ”آپ نے مجھے جہاں بھیجا تھا وہاں گیا“ وہاں کے نیک لوگوں کو جمع کیا اور انہیں محاصل کی وصولی کے لیے مقرر کیا اور وہ جو کچھ کر کے لے آئے۔ اسے ان کی ضرورت پر خرچ کر دیا، اگر آپ اس کے مستحق ہوتے تو میں آپ کے پاس بھی اس میں سے لے آتا۔“

حضرت عمرؓ ان کے جواب سے بہت خوش ہوئے اور چاہا کہ انہیں ان کے منصب پر قائم رکھیں لیکن وہ مواخذہ آخرت کے اندیشے کے سبب اس منصب کو قبول کرنے پر تیار نہ ہوئے۔ انہوں نے عرض کیا۔ امیر المومنین! اب میں اس کام سے معافی چاہتا ہوں، نہ آپ کے زمانے میں یہ ذمہ داری قبول کروں گا اور نہ آپ کے بعد کیونکہ ہزار احتیاطوں کے باوجود خدا کے مواخذہ سے امن نہیں ہے میں نے بہت کوشش کی حکمرانی کے بو سے اپنے آپ کو محفوظ رکھوں، لیکن ایک دن ایک نصرانی کے لیے میرے منہ سے نکل ہی گیا کہ اللہ تجھے خوار کرے، اس کے بعد اجازت چاہی اور اپنے گھر چلے گئے، جو مدینہ منورہ سے چند میل کے فاصلے پر تھا۔

ان کے جانے کے بعد حضرت عمرؓ نے ایک شخص کے ہاتھ سو دینار ان کے یہاں بھیجے اور کہا اگر ان کی حالت سے اطمینان و فراغت کا اظہار ہو رہا ہو تو چپ چاپ واپس چلے آنا اور اگر ان کی حالت سے عسرت و تنگدستی ظاہر ہو تو یہ رقم ان کو دے دینا۔

جس وقت حضرت عمرؓ کا آدمی حضرت عمیرؓ کے پاس پہنچا وہ دیوار کے سہارے بیٹھے اپنے کرتے سے جوئیں صاف کر رہے تھے بولے ”تشریف

رکھئے، کہاں سے آرہے ہیں؟“

قاصد نے جواب دیا، مدینہ سے آرہا ہوں۔

پوچھا۔ ”امیر المومنین کا کیا حال ہے؟“

کہا۔ ”اچھے ہیں۔ اللہ تعالیٰ کے احکام و قوانین کا اجراء و نفاذ کر رہے

ہیں۔“

یہ سن کر حضرت عمرؓ کے حق میں دعا کی کہ ”اے اللہ! عمرؓ کی مدد کر وہ

تیری محبت میں بہت سخت ہیں۔“

قاصد نے تین دن تک آپ کے یہاں قیام کیا، ان کی معاشی حالت یہ تھی کہ مشکل سے روٹی کی ایک ٹکیہ میسر ہوتی تھی، جسے وہ مہمان کے آگے رکھ دیتے اور خود فالتے سے رہ جاتے، قاصد نے تین دن کے بعد دینار نکال کر پیش کیے اور کہا، لیجئے امیر المومنین نے آپ کی ضرورت کے لیے بھیجے ہیں۔

حضرت عمرؓ یہ سن کر چیخ پڑے اور فرمایا۔ ”مجھے اسے کی ضرورت نہیں، اور وہ ساری رقم محتاجوں اور یتیموں کو تقسیم کر دی۔

یہ رنگ دیکھ کر قاصد مدینہ منورہ آیا اور حضرت عمرؓ کو سارا حال سنایا، حضرت عمرؓ نے حضرت عمرؓ کو مدینہ منورہ بلایا اور انہیں بہت سا غلہ اور کپڑے دینے چاہے انہوں نے غلہ قبول نہیں کیا، عرض کی۔ ”امیر المومنین! مجھے اس کی ضرورت نہیں، دو صاع (تقریباً سات سیر) جو گھر پر چھوڑ آیا ہوں، البتہ کپڑے لے لیے، کہا میری بیوی برہنہ ہے اس کے پاس تن پوشی



کے لیے کوئی کپڑا نہیں ہے۔“

اس واقعہ کے تھوڑے ہی دنوں بعد حضرت عمیرؓ کا انتقال ہو گیا، حضرت عمرؓ کو خبر ہوئی تو آپ کو بڑا صدمہ ہوا، آپ پیادہ پاگورستان بقیع مرقد تشریف لے گئے جس میں حضرت عمیرؓ دفن کئے گئے تھے ان کے لیے رحمت و مغفرت کی دعا کی اور فرمایا۔ ”کاش! مجھے عمیر بن سعد کی طرح کوئی آدمی ملتا اور میں اسے مسلمانوں کے معاملات کی انجام دہی میں مدد لیتا۔“

## حضرت حذیفہ بن الیمانؓ

حضرت حذیفہ بن الیمانؓ بڑے پائے کے صحابی تھے، عہد فاروقی میں نہاوند کی جنگ میں مجاہدین اسلام کی امارت کے منصب پر مامور تھے اور نہاوند انہیں کے ہاتھ پر فتح ہوا تھا، حضرت عمرؓ نے انہیں ایران کے پایہ تخت مدائن کا حاکم مقرر کیا تھا، لیکن اس اعلیٰ عہدے پر فائز ہونے کی باوجود آپ انتہائی زاہد نہ اور منکسرانہ زندگی گزراتے تھے، فکر آخرت اور خوف خدا نے دنیا کے کرفر اور عیش و آرام کو ان کی نظروں میں چھپا دیا تھا۔

حضرت حذیفہؓ نے بحیثیت حاکم مدائن میں ورود فرمایا تو حالت یہ تھی کہ آپ ایک خچر پر سوار تھے جس پر زین بھی نہ تھی، صرف ایک پھٹا پرانا چارجامہ پڑا تھا آپ کے ہاتھ میں روٹی کا ٹکڑا تھا۔ دوسرے میں گوشت کی ہڈی، اہل مدائن کو خبر ہو چکی تھی کہ آج مدائن کے اسلامی حاکم تشریف لا

رہے تھے۔ اس لیے اکابر شہر آپ کے استقبال کے لیے شہر سے باہر کھڑے  
 آپ کا انتظار کر رہے تھے آپ آئے اور ان کے سامنے سے گزر گئے لیکن  
 لوگوں کے تصور میں بھی یہ بات نہ گزری کہ والی مدائن ان کے سامنے سے  
 گزر گئے، تصور میں آنے کی بات بھی نہ تھی، اہل ایران نے کسی حاکم کے  
 ورود کا یہ نظارہ کب دیکھا تھا جب کافی وقت گزر گیا تو انہوں نے مسلمانوں  
 سے دریافت کیا کہ تمہارے والی شہر آئیوالے تھے ان کی سواری کیوں نہیں  
 آئی؟ مسلمانوں نے بتایا کہ وہ تو ابھی تمہارے سامنے سے گزرے ہیں، یہ  
 سن کر اکابر شرپک کر حضرت حذیفہ بن الیمانؓ کے پاس پہنچے، آپ کے ہاتھ  
 میں اب تک روٹی کا ٹکڑا اور گوشت کی ہڈی تھی، آپ نے اسی کو لوگوں کی  
 طرف بڑھا دیا بھلا اہل شہر ایسے ٹکڑے کو حلق سے کیونکر اتار سکتے تھے؟  
 ازراہ احترام اسے لے تو لیا مگر نگاہ بچا کر ایک طرف پھینک دیا۔

حضرت عمرؓ جس شخص کو کہیں کا حاکم مقرر کرتے تھے اس کے فرمان  
 تقرری میں اپنے احکام اور اس کے فرائض درج کر دیتے تھے لیکن حضرت  
 حذیفہؓ کے نام جو فرمان تھا اس میں اہل مدائن کے نام یہ ہدایت درج تھی کہ  
 ان کے حکم سنو اور ان کی اطاعت کرو، اور جو کچھ مانگیں ان کو دو، اکابر  
 مدائن کے سامنے یہ فرمان پڑھا گیا تو ہر طرف سے یہ آوازیں بلند ہوئیں کہ  
 آپ اپنی ضرورتیں بیان کیجئے تاکہ ہم ان کو پورا کریں، حضرت حذیفہؓ  
 آنحضرت صلعم اور خلفائے راشدین کے قدم بہ قدم چلتے تھے، دنیا کے عیش  
 و آرام کو آپ نے کبھی وقعت نہ دی تھی آپ کی نظر ہمیشہ آخرت پر رہتی

تھی۔

آپ نے فرمایا۔ ”مجھے صرف اپنے پیٹ کے لیے کھانا اور گدھے کے لیے چارہ چاہیے“ میں جب تک یہاں رہوں گا مجھے اس سے زیادہ کسی چیز کی ضرورت نہ ہوگی۔“

اس مدائن کی حکومت کے زمانے میں آپ نے ایک بار پینے کے لیے پانی مانگا ایک رئیس نے چاندی کے برتن میں پانی پیش کیا۔ حضرت حذیفہؓ کی شان فقر اس تکلف کو کب گوارا کر سکتی تھی؟ اس رئیس کو آپ اس سے پہلے بھی منع کر چکے تھے اس لیے سمجھانے کے بجائے آپ نے جھنجھلا کر اسے پیالہ کھینچ مارا، ایک زمانہ تک اسی فقر و سادگی کے ساتھ مدائن کی حکومت اور درحقیقت حکومت نہیں بلکہ رعایا کی خدمت انجام دیتے رہے، پھر جب حضرت عمرؓ نے انہیں مدینہ طلب فرمایا تو اسی شان سے مدائن سے روانہ ہو گئے آپ حضرت عمرؓ کو اپنی آمد کی اطلاع دے چکے تھے، حضرت عمرؓ ان کے راستہ میں چھپ کر ایک جگہ کھڑے ہو گئے، حضرت حذیفہؓ پاس سے گزرے تو دیکھا کہ حکومت و امارت نے ان پر اپنا کوئی اثر نہیں ڈالا تھا، وہ جس حال میں مدینہ سے گئے تھے اسی حال میں واپس آئے ہیں، حضرت عمرؓ اپنی جگہ سے نکل کر ان کے سامنے آئے اور فرط محبت سے لپٹ گئے، بولے۔ ”حذیفہؓ تم میرے بھائی ہو میں تمہارا بھائی ہوں۔“

حضرت حذیفہؓ کو فقر و فاقہ بہت محبوب تھا، حاکم ہوتے ہوئے بھی حکومت کو پسند نہ فرماتے تھے، لوگوں کو نصیحت کرتے رہتے تھے کہ فتنہ کی

جگہوں سے دور رہیں ایک بار لوگوں نے پوچھا۔ ”حضرت فتنہ کی جگہوں سے کیا مراد ہے۔“

فرمایا۔ ”حاکموں اور امیروں کے دروازے، لوگ امیروں کے دروازے پر جاتے ہیں ان کے جھوٹ کی تصدیق کرتے ہیں اور خواہ مخواہ ان کی تعریف کرتے ہیں۔“

دنیا سے سخت نفرت تھی فرمایا کرتے تھے۔ ”جی چاہتا ہے کہ دروازے بند کر کے بیٹھ جاؤں اور کسی سے نہ ملوں، یہاں تک کہ رب کے حضور پہنچ جاؤں۔“ نماز پڑھتے تو سخت رقت طاری ہوتی، ایک دن کسی نے دیکھ لیا تو اسے تاکید کی کہ خبردار اس حال سے کسی کو آگاہ نہ کرنا۔“

زندگی کے آخری دنوں میں خوف آخرت سے نہایت سراسیمہ تھے اور اکثر اوقات روتے رہتے لوگوں نے رونے کی وجہ دریافت کی تو جواب دیا۔ ”مجھے دنیا کی جدائی کا غم نہیں، مجھے موت عزیز ہے، لیکن نہیں معلوم وہاں کیا پیش آئے۔“

اللہ اللہ کتنا زندہ ایمان تھا صحابہ کرامؓ کا آخرت اور برزخ کے احوال و معاملات پر! کاش چشم عبرت بینا ہوتی اور ہم ان واقعات و حالات سے درس حاصل کرتے۔

## حضرت عبداللہ بن زبیرؓ

حضرت عبداللہ بن زبیرؓ ام المومنین حضرت عائشہ صدیقہؓ کے بھتیجے اور ان کی آغوش تربیت کے پروردہ تھے، بڑے فضائل اور مراتب والے صحابی تھے۔ ان کی حق پرستی کا یہ حال تھا کہ امیر معاویہ کے رعب کے باوجود انہوں نے حضرت امام حسینؓ کی طرح یزید کو ان کا جانشین تسلیم نہیں کیا۔ حضرت امام حسینؓ کی شہادت کے بعد خود علم خلافت لیکر اٹھے اور عرب میں اپنی خلافت قائم کر لی، آخر اسی راہ حق و عزیمت میں شہید ہوئے۔ اس اولوالعزمی اور شباغت کے ساتھ آپ کی خدا ترسی اور رقت قلبی کا یہ حال تھا کہ جب یہ آیت نازل ہوئی۔

رَانَكَ مَيِّتٌ ۖ وَانْتَهُم مَّيِّتُونَ ثُمَّ اِنَّكُمْ يَوْمَ الْقِيَامَةِ عِنْدَ رَبِّكُمْ  
تُخْتَصِمُونَ ○ (النم: ۳۰: ۳۱)

تو بھی مرنے والا ہے اور وہ بھی مرنے والے ہیں پھر تم سب قیامت کے دن اپنے رب کے سامنے اپنے اپنے جھگڑے پیش کرو گے۔

تو آنحضرت صلعم سے پوچھا۔ یا رسول اللہ! کیا قیامت کے دن ہمارے جھگڑے پھر دہرائے جائیں گے؟

ارشاد ہوا۔ ”ہاں!! ایک ایک ذرے کا حساب ہو کر حق دار کو اس کا حق دلایا جائے گا۔“ یہ سن کر لرز اٹھے۔ بولے۔ ”اللہ اکبر! کیسا سخت موقع

ہو گا؟“

## حضرت مالک بن شعبہؓ

حضرت مالک بن شعبہؓ ایک دولت مند صحابی تھے، ایک روز آپ حضور رسالتؐ میں حاضری دینے جا رہے تھے، حضورؐ یہ آیت کریمہ تلاوت کر رہے تھے۔

وَالَّذِينَ يَكْنِزُونَ الذَّهَبَ وَالْفِضَّةَ وَلَا يُنفِقُونَهَا فِي سَبِيلِ  
اللَّهِ فَبُشِّرْهُمْ بَعَذَابٍ أَلِيمٍ ﴿۳۴﴾ التوبة: ۳۴

جو لوگ سونا اور چاندی جمع کرتے ہیں اور اسے خدا کی راہ میں خرچ نہیں کرتے انہیں عذاب دردناک کی خوش خبری دیدو

حضرت مالکؓ پر اس آیت کا یہ اثر ہوا کہ بے ہوش ہو گئے، ہوش آیا تو خدمت نبویؐ میں حاضر ہوئے اور دریافت کیا۔ ”یا رسول اللہؐ کیا یہ آیت سونا اور چاندی جمع کرنے والوں کے بارے میں نازل ہوئی ہے؟“ حضورؐ نے فرمایا۔ ”ہاں“

حضرت مالک بولے۔ ”تو اے رسول خدا! اس غلام مالک بن شعبہؓ کے پاس ایک درہم یا دینار بھی باقی نہ رہے گا۔“ چنانچہ شام تک آپ نے اپنی تمام دولت خیرات کر دی۔“



## حضرت عبداللہ بن عمرؓ

حضرت عبداللہ بن عمر رضی اللہ عنہ آخرت کے خوف سے اس قدر روتے تھے کہ روتے روتے آنکھیں بیکار ہو گئیں تھیں، ایک بار کسی نے روتے ہوئے دیکھ لیا تو کہنے لگے۔ ”میرے رونے پر تعجب کرتے ہو اللہ کے خوف سے سورج بھی روتا ہے۔“

ایک مرتبہ ایسا ہی اتفاق ہوا تو فرمایا۔ ”خدا کے خوف سے چاند بھی روتا ہے۔“

آپ اس سوچ میں نہ پڑیے کہ سورج اور چاند تو سیارے ہیں، حضرت عبداللہ نے یہ کیا فرمایا کہ سورج اور چاند بھی خدا کے خوف سے روتے ہیں۔ ”خدا کی عظمت و جلال کے متعلق حضرت ابن عمرؓ کے تاثرات اور احساسات سے سبق لیجئے۔ ان کو ہر شے خدا سے خائف اور ترسوں نظر آتی تھی، پھر سورج اور چاند کے متعلق سائنس کو سب کچھ معلوم ہو چکا ہے بلاشبہ خدا کی تمام مخلوق اپنی ساخت اور بناوٹ کے مطابق خدا کے اقتدار و جلال سے ڈرتی اور روتی ہے، البتہ اس کے ڈرنے اور رونے کی کیفیت انسان کے رونے اور ڈرنے سے مختلف ہوتی ہے۔

حضرت عبداللہ بن عمرؓ سے ایک مرتبہ یہ آیت سنی۔

فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَى هَؤُلَاءِ

شَهِيداً ۴۱ النساء

اے پیغمبر اس دن کا کیا حال ہو گا جب ہم ہر امت میں سے ایک گواہ لا کھڑا کریں گے اور ان سب پر تمہیں گواہ لائیں گے۔  
تو آپ اس قدر روئے کہ داڑھی اور گریبان دونوں تر ہو گئے، آپ جب کبھی یہ آیت پڑھتے۔

أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ ۝ الْحَمِيدِ  
کیا ان لوگوں کے لیے جو ایمان لا چکے ہیں۔ وہ وقت نہیں آیا کہ  
خدا کی یاد کے لیے ان کے دلوں میں خشوع پیدا ہو۔  
تو بے اختیار رو پڑتے اور دیر تک روتے رہتے۔

ایک مرتبہ حضرت عبداللہ بن عمرؓ نے دیکھا کہ ایک جگہ چرواہا اپنی  
بکریاں چرا رہا ہے ان کو اس جگہ سے دوسری جگہ بہتر نظر آئی تو چرواہے  
سے فرمایا۔ ”بکریوں کو اس جگہ سے دوسری جگہ لے جاؤ کیونکہ قیامت کے  
دن ہر راعی سے اس کی رعایا کے متعلق سوال کیا جائے گا۔“ حضرت عمرؓ کا  
مقصد یہ تھا کہ بکریوں کا تم پر حق ہے ان کو اچھی سے اچھی جگہ چراؤ،  
قیامت کے روز ان بکریوں کے بارے میں بھی تم سے پوچھا جائے گا، ایسے  
نیک اور خدا ترس انسانوں کو حکومت کرنے کا موقع ملے تو وہ کس خوبی سے  
انسانوں کا حق ادا کریں۔

## حضرت عبداللہ بن رواحہؓ

عز وہ موتہ کے لیے اسلامی فوج روانہ ہونے لگی تو حضرت رسول اللہ صلم اسے رخصت کرنے کے لیے ثنبتہ الوداع تک تشریف لے گئے اس فوج میں حضرت عبداللہ بن رواحہؓ بھی تھے۔ صحابہؓ نے فوج کو رخصت کرتے وقت دعا کی کہ خدا تم لوگوں کو سالم و غانم اور کامیاب واپس لائے۔ حضرت عبداللہ بن رواحہؓ یہ سن کر رو پڑے، اس موقع پر آپ کی اہلیہ محترمہ بھی موجود تھیں، آپ کو روتے دیکھ کر وہ بھی رونے لگیں۔ حضرت عبداللہ نے پوچھا تم کیوں روتی ہو؟ اہلیہ نے کہا ”جس وجہ تم روتے ہو؟“ حضرت عبداللہ نے فرمایا۔ ”دنیا کی محبت نہیں ہے لیکن میں نے رسول اللہؐ کو یہ فرماتے سنا ہے۔“

وَإِنْ مِنْكُمْ إِلَّا وَارِدُهَا كَانَ عَلَى رَبِّكَ حَتْمًا مَّقْضِيًّا ﴿٥١﴾  
اور تم میں کوئی شخص ایسا نہیں ہے جسے دوزخ کے اوپر سے گزربانہ ہو یہ تمہارے رب پر لازم اور مقرر ہے۔

اس پر سوچتا ہوں کہ جہنم میں داخل ہو کر نکل بھی سکوں گا یا نہیں۔“ یہ سن کر لوگوں نے آپ کو تسکین دی اور کہا۔ ”خدا آپ کو ہم سے پھر ملائے گا۔“ اس پر آپ نے کچھ اشعار پڑھے جن کا مفہوم یہ تھا۔  
”میں تو خدا سے مغفرت اور ایک ایسے زخم کا طالب ہوں جو کاری ہو“

یا ایک نیزہ کا جو جگر تک چبھ جائے یہاں تک کہ قبر پر گزرنے والے پکار اٹھیں کہ کیسا غازی تھا؟“

حضرت عبداللہ بن رواحہؓ نے کچھ ایسے سچے دل سے یہ دعا مانگی تھی کہ حضرت زید بن حارثہ رضی اللہ عنہ اور حضرت جعفر بن ابی طالبؓ کی شہادت کے بعد آپ مجاہدین کی قیادت کرتے ہوئے بڑی جانبازی سے راہ خدا میں شہید ہو گئے۔

## حضرت عبداللہ ابن مسعودؓ

حضرت عبداللہ بن مسعودؓ مومنین صادقین میں سے تھے، آپ نے مکہ میں بڑی بڑی اذیتیں برداشت کیں، آپ کی فضیلت و بزرگی کا پائے اتنا بلند تھا کہ آپ کی سفارش سے ہم گنہگاروں کی بخشش کی امید ہو سکتی ہے لیکن آپ کے اندیشہ آخرت کلیہ حال تھا کہ آپ فرماتے۔ ”اگر مجھے جنت اور دوزخ کے متعلق اختیار دیدیا جائے کہ ان میں سے اپنے لیے جن کو چاہو پسند کر لو، یا راکھ ہو جاؤ تو میں راکھ ہو جانا پسند کروں گا تاکہ مجھ سے میرے اعمال کے متعلق کچھ جواب و سوال نہ ہو، آخرت کے خوف سے اکثر کہا کرتے تھے، کاش ہم گھاس ہوتے۔

## حضرت شداد بن اوسؓ

حضرت شداد بن اوس رضی اللہ عنہ پر خوف آخرت کا اس قدر غلبہ تھا کہ اکثر اوقات رات کو آرام فرمانے کے لیے سوتے تو یکایک اٹھ کر بیٹھ جاتے اور ساری رات نماز میں گزار دیتے۔ کبھی بے ساختہ زبان سے نکل جاتا: ”خدا یا! آتش جہنم میرے سونے کے درمیان حائل ہو گئی ہے۔“ اسد بن وداعہ کا بیان ہے کہ شداد جب رات کو لیٹتے تو خوف خدا سے ان کی بے قراری اور اضطراب کا یہ عالم ہوتا جیسے بھاڑ میں چنا بھن رہا ہو۔

## حضرت زرارہ بن اونیؓ

حضرت زرارہ بن اونی رضی اللہ عنہ نے ایک بار امامت نماز کی حالت میں یہ آیت پڑھی۔ **فَإِذَا انقَرَضَ فِي النَّاسِ قُورٌ فَذَلِكَ يَوْمَئِذٍ يَوْمٌ عَسِيرٌ** ۹؎ میں یہ آیت پڑھی۔ جب صور پھونکا جائے گا تو یہ نہایت سخت دن ہو گا۔ تو زمین پر گر پڑے اور آپ کی روح مبارک پرواز کر گئی۔

## حضرت تمیم داریؓ

حضرت تمیم داری رضی اللہ عنہ ایک شب نماز پڑھ رہے تھے، جب نماز

میں یہ آیت پڑھی۔

أَمْ حَسِبَ الَّذِينَ اجْتَرَحُوا السَّيِّئَاتِ أَنْ نَجْعَلَهُمْ كَالَّذِينَ  
آمَنُوا وَعَمِلُوا الصَّالِحَاتِ سَوَاءً مَحْيَاهُمْ وَمَمَاتُهُمْ سَاءَ مَا  
يَحْكُمُونَ ﴿١٠﴾ (الباقیہ)

کیا جن لوگوں نے برائیوں کا ارتکاب کیا ہے انہوں نے یہ سمجھ  
رکھا ہے کہ ہم انہیں ان لوگوں کی طرح بنا دیں گے جو ایمان  
لائے۔ اور بھلائی کے کام کیے ان کی زندگی اور موت برابر ہے وہ  
کتنا برا فیصلہ کر رہے ہیں۔

تو زارو قطار رونے لگے اور صبح تک ساء مایحکمون ساء  
مایحکمون کا ورد جاری رہا۔

## حضرت امیر معاویہؓ

حضرت امیر معاویہؓ بڑے مشہور صحابی ہیں، آپ کی پوری زندگی مختلف  
قسم کے کارناموں سے بھری ہوئی ہے، انہوں نے اسلام کے غلبہ و اقتدار کے  
لیے بڑے بڑے جہادی کارنامے انجام دیے۔ حضرت عمرؓ کے عہد خلافت  
میں صوبہ شام کے گورنر مقرر ہوئے اور حضرت عثمانؓ کی شہادت تک اسی  
منصب پر فائز رہے۔ حضرت علیؓ کے خلیفہ ہونے کے بعد حضرت عثمانؓ کے  
انتقام کا علم بلند کیا اور جو قوت دشمنان اسلام کے مقابلے میں صرف ہوتی



تھی وہ جنگ جمل اور جنگ صفین میں خود مسلمانوں کے خلاف صرف ہوئی اس کشمکش میں حضرت علیؑ کی شہادت ہوئی اور حضرت حسنؑ حضرت علیؑ کے جانشین مقرر ہوئے، آپ کو یہ گوارا نہ ہوا کہ مسلمان آپس میں ٹکرا کر پاش پاش ہو جائیں اس لیے آپ حضرت امیر معاویہؓ کے حق میں خلافت سے دستبردار ہو گئے اور پوری اسلامی سلطنت حضرت امیر معاویہؓ کے زیر اقتدار آگئی۔ آپ کی زندگی کا سب سے آخری عمل یزید کو اپنا جانشین مقرر کرنا تھا جس نے اسلامی خلافت کو شخصی حکومت کی راہ پر ڈال دیا، اگر آپ یزید کو اپنا جانشین مقرر نہ کرتے تو اسلامی مملکت کا کیا حل ہوتا یہ تو پردہ غیب میں مستور ہو کر رہ گیا۔ لیکن یزید کی جانشینی کے جو برے نتائج برآمد ہوئے اس کا خمیازہ آج تک امت اسلامیہ بھگت رہی ہے، اگر دنیا کی کامیابی کو کامیابی کہا جاسکتا ہے تو حضرت امیر معاویہؓ کی زندگی پورے طور پر کامیاب تھی، وہ عظیم الشان اسلامی سلطنت کے ایسے مطلق العنان فرمانروا ہو گئے تھے کہ ان کے مقابلے میں کوئی چون و چرا کرنے والا نہ تھا، لیکن ایک وقت ایسا تھا کہ ان کو دنیا چھوڑنا اور آخرت کے لیے رخت سفر باندھنا پڑا۔ وہ مرض الموت میں مبتلا تھے، قریش کی ایک جماعت ان کی عیادت کو آئی تو انہوں نے قریش کو مخاطب کر کے کہا۔ ”آہ دنیا اس کے سوا کچھ نہیں ہے جسے ہم اچھی طرح دیکھ چکے ہیں اور جس کو خوب اچھی طرح تجربہ کر چکے ہیں، خدا کی قسم ہم اپنی جوانی کے عالم میں دنیا کی بہار کی طرف دوڑے اور اس کے سب مزے لوٹے مگر ہم نے دیکھ لیا کہ دنیا نے جلد پلٹا کھایا بالکل

کلیا پلٹ کر رکھ دی، ایک ایک کر کے تمام گرہیں کھول دیں پھر کیا ہوا؟ دنیا نے ہم سے بے وفائی کی ہماری جوانی چھین لی۔ ہمیں بوڑھا کر دیا، آہ! یہ دنیا کیسی بری جگہ اور اور کیسا برا مقام ہے۔“

جب ان کا وقت آخر ہوا تو کہا۔ ”مجھے بٹھا دو۔“ لوگوں نے بٹھا دیا، دیر تک ذکر خدا میں مصروف رہے پھر رونے لگے، کہا۔ معاویہ! اب اپنے رب کو یاد کرتا ہے جب بڑھاپے نے تجھے کسی کام کا نہیں رکھا اور جسم کی چولیس ڈھیلی ہو گئیں، اس وقت خیال کیوں نہ آیا۔ جب شباب کی ڈالی تروتازہ اور ہری بھری تھی پھر چلا کر روئے اور یہ دعا کی۔ ”اے رب! سخت دل گناہگار بوڑھے پر رحم کر! الہی اس کی لغزشیں معاف کر اس کے گناہ بخش دے۔ اپنے وسیع علم کو اس شخص کے شامل حال کر جس نے تیرے سوا کسی سے امید نہیں کی نہ تیرے سوا کسی پر بھروسہ کیا۔“

ان کی دو بیٹیاں تمہار داری کے فرائض انجام دے رہی تھیں، ایک مرتبہ ان کو کروٹ بدلوانے لگیں تو انہیں غور سے دیکھ کر کہا۔ ”ایک ڈانوا ڈول وجود کو کروٹیں بدلوا رہی ہو اس نے دنیا بھر کے خزانے جمع کر لیے لیکن کاش وہ دوزخ میں نہ ڈالا جائے۔“

انتقال سے کچھ دن پہلے انہوں نے دو شعر پڑھے جن کا مطلب یہ ہے۔  
تیری موت کے ساتھ سخاوت و فیاضی بھی مر جائے گی۔ سائلوں کے ہاتھ لوٹا دیئے جائیں گے اور دین و دنیا کی محرومیاں ان کے انتظار میں ہوں گی۔“

یہ سن کر بیٹیاں چلا اٹھیں۔ ”امیر المومنین ہرگز نہیں۔ خدا آپ کو سلامت رکھے۔“

انہوں نے جواب میں پھر ایک شعر پڑھا جس کا مطلب یہ ہے۔ ”جب موت اپنا ناخن گاڑ دیتی ہے تو کوئی تعویذ بھی نفع نہیں پہنچا سکتا۔“  
یہ شعر پڑھ کر پھر بے ہوش ہو گئے۔ تھوڑی دیر بعد ہوش میں آئے تو عزیزوں کو پاس دیکھ کر بولے۔

”اللہ سے ڈرتے رہنا کیونکہ جو اس سے ڈرتا ہے وہ اس کی حفاظت کرتا ہے اس شخص کے لیے کوئی پناہ نہیں جو خدا سے بے خوف ہو جائے۔“ عین انتقال کے وقت دو شعر پڑھے جن کا مطلب یہ ہے۔ ”کاش! میں نے کبھی سلطنت نہ کی ہوتی، کاش لذتیں حاصل کرنے میں اندھانہ ہوتا، کاش اس فقیر کی طرح ہوتا جو تھوڑے پر زندہ رہتا ہے۔“  
(انسانیت موت کے دروازے پر)

## حضرت ابو جحیفہؓ

حضرت ابو جحیفہ رضی اللہ عنہ بیان فرماتے ہیں۔ ایک روز میں گوشت میں روٹی کے پکے ہوئے ٹکڑوں کو کھا کر رسول اللہ صلی اللہ علیہ وسلم کی خدمت میں حاضر ہوا۔ مجھے ڈکاریں آنے لگیں۔  
حضورؐ نے فرمایا۔ ”اپنی ڈکاریں بند کرو، کیونکہ دنیا میں سب سے زیادہ

پیٹ بھرنے والے قیامت کے دن سب سے زیادہ بھوکے ہوں گے۔“  
حضرت ابو حنیفہؒ نے اس کے بعد تمام عمر پیٹ بھر کر کھانا نہیں کھایا اور کم  
کھانے پر بھی یہ حال تھا کہ صرف ایک وقت کھاتے، صبح کو کھا لیتے تو شام کو  
نہ کھاتے اور شام کو کھا لیتے تو صبح کو نہ کھاتے۔

ایک بار آپ نے فرمایا۔ ”آنحضرت صلی اللہ علیہ وسلم کو یہ ارشاد سن  
کر میں نے تین برس سے پیٹ بھر کر نہیں کھایا۔ یہ تھے ارشاد نبوی کے  
قدر شناس اور اس پر عمل کرنے والے! یہی وہ حضرات ہیں جو اپنے عمل  
سے ہمیں یہ سمجھا گئے کہ ایمان بالرسول اور ایمان بالاخرت کے کیا معنی  
ہیں؟

## حضرت عبداللہ بن سلامؓ

حضرت عبداللہ بن سلام رضی اللہ عنہ مدینہ کے ممتاز علمائے یہود میں  
سے تھے۔ رسول اللہ صلی اللہ علیہ وسلم کے مدینہ جاتے ہی حلقہ بگوش  
اسلام ہو گئے، ایک مرتبہ اپنی کمر پر لکڑیوں کا گٹھا رکھے ہوئے بازار سے  
گزرے لوگوں نے کہا۔ آپ کو اللہ نے سب کچھ دیا ہے آپکو اتنی تکلیف  
اٹھانے کی کیا ضرورت تھی۔ آپ مزدوری پر بھی اس کو اٹھوا سکتے تھے۔  
فرمایا۔ ”میں اس طرح اپنے اندر تکبر کو توڑتا ہوں کیونکہ میں نے رسول  
اللہ صلی اللہ علیہ وسلم سے سنا ہے کہ جس کے دل میں رائی کے دانہ برابر

بھی تکبر ہو گا وہ شخص جنت میں داخل نہ ہو گا۔

(ترغیب و تربیت)

## حضرت ماغر بن مالکؓ

روایات میں ایسے واقعات بھی ملتے ہیں کہ بعض لوگوں سے پوشیدہ طور پر کوئی گناہ سرزد ہو گیا وہ چھپانا چاہتے تو کسی کو ان کا علم نہ ہوتا، لیکن انہوں نے محض آخرت کی باز پرس کے خوف سے اپنے پوشیدہ گناہ کو بھی خود بارگاہ رسالت میں سزا کے لیے پیش کر دیا تاکہ ان کا معاملہ دنیا ہی میں صاف ہو جائے، حضرت بریدہ رضی اللہ عنہ سے روایت ہے کہ ماغر بن مالکؓ نے حضرت رسول اللہ صلی اللہ علیہ وسلم کی خدمت میں حاضر ہو کر عرض کی۔ ”یا رسول اللہ! مجھے پاک کر دیجئے۔“ حضورؐ نے ارشاد فرمایا۔ ”تجھ پر افسوس ہے، واپس جا کر خدا سے توبہ و استغفار کر۔“

ماغر بن مالکؓ تھوڑی دور جا کر پھر واپس آئے اور بولے۔ ”یا رسول اللہ! مجھ کو پاک کر دیجئے۔“ حضورؐ نے پھر وہی ارشاد فرمایا جو پہلے فرمایا تھا اور ماغر بن مالکؓ نے بھی اپنی بات دہرائی جب انہوں نے چوتھی مرتبہ یہی بات کہی تو حضورؐ نے پوچھ۔ تجھ کو کس چیز سے پاک کر دوں؟“ انہوں نے کہا ”زنا سے“ حضورؐ نے لوگوں سے دریافت فرمایا۔ ”کیا اس کو جنون ہے؟“ عرض کیا گیا ”نہیں یہ مجنون نہیں ہے۔“ حضورؐ نے پھر پوچھا۔ ”کیا اس نے



شراب پی ہے؟“ ایک شخص نے ان کا منہ سونگھا تو شراب کی بو بھی محسوس نہیں ہوئی۔ حضورؐ نے ان سے واضح لفظوں میں دریافت فرمایا۔ ”کیا تو نے زنا کیا ہے؟“ انہوں نے کہا۔ ”ہاں“ اس کے بعد حضورؐ نے انہیں سنگسار کرنے کا حکم دے دیا۔

حضرت بریدہؓ کی اسی روایت میں ہے کہ حضرت ماغربن مالک کے واقعہ کے بعد یمن کے قبیلہ غامد کی ایک عورت آنحضرت صلی اللہ علیہ وسلم کی خدمت میں آئی اور بولی۔ ”یا رسول اللہ! مجھے پاک کر دیجئے۔“ حضورؐ نے فرمایا۔ ”تجھ پر افسوس ہے تو واپس جا کر خدا سے توبہ و استغفار کر۔“ اس نے عرض کی۔ ”آپ چاہتے ہیں کہ آپ نے جس طرح ماغربن مالک کو پہلی بار لوٹایا تھا اسی طرح مجھے بھی لٹا دیں؟ میں زنا سے حاملہ ہو چکی ہوں۔“ حضورؐ نے فرمایا۔ ”بچہ جننے تک تجھے مہلت دیتا ہوں۔“ ایک انصاری نے عرض کی یا رسول اللہ! اس کے بچہ جننے تک میں اس کی کفالت کا ذمہ دار ہوں۔ چنانچہ جب وہ عورت بچہ جن چکی تو ان انصاریؓ نے حضورؐ کی خدمت میں حاضر ہو کر اطلاع دی کہ غامد یہ بچہ جن چکی۔ حضورؐ نے فرمایا کہ میں ابھی اسے سنگسار نہ کروں گا اور نہ اس کے بچے کو اس حالت میں چھوڑوں گا کہ کوئی اسے دودھ پلانے والا نہیں ہے، ایک انصاری نے اٹھ کر کہا۔ ”یا رسول اللہ! اس کے بچے کا دودھ پلانے کا ذمہ لیتا ہوں۔“ اس کے بعد آنحضورؐ نے اس عورت کے سنگسار کرنے کا حکم دے دیا۔ دوسری روایت میں ہے کہ اس نے آنحضرت صلی اللہ علیہ وسلم کی خدمت میں



حاضر ہو کر اپنے گناہ کی سزا دہی کی درخواست کی تو حضورؐ نے فرمایا۔ جا جب بچے کو جن لینا تب آنا‘ جب بچہ پیدا ہو گیا تو پھر عورت حاضر ہوئی۔ حضورؐ نے فرمایا۔ جا جب بچے کو دودھ پلا لینا تو آنا وہ عورت چلی گئی اور بچے کا دودھ چھڑا چکی تو پھر آئی اس وقت بچے کے ہاتھ میں روٹی کا ٹکڑا تھا اس نے کہا۔ ”یا رسول اللہ! میں نے اس کا دودھ چھڑا دیا اور کھانا کھانے لگا ہے۔ حضورؐ نے بچے کو ایک مسلمان کے حوالے کر دیا اور حکم دیا کہ عورت کو سنگسار کر دیا جائے چنانچہ حضورؐ کے حکم سے اس کے سینہ کے برابر گڑھا کھودا گیا اور اس کو اس میں کھڑا کر کے سنگسار کر دیا۔

(مشکوٰۃ - کتاب الحدود)

اللہ اکبر! آخرت کا یہ خوف! انسانی معاشرہ فرشتوں کا معاشرہ نہیں بن سکتا کہ اس کے کسی فرد سے کبھی خطا و لغزش صادر ہی نہ ہو۔ ماغر سے بھی لغزش ہوئی اور غلامیہ خاتون بھی نفس امارہ کے حملے کی زد میں آگئی لیکن اس کے گناہ کے ساتھ اس کی پاک بازی کا بھی اندازہ کیجئے‘ جس کا اس خاتون نے اپنی سزا کے معاملے میں ثبوت دیا‘ کیا غیر اسلامی معاشرے کا کوئی پاک باز فرد بھی اسلامی معاشرے کی اس گنہگار خاتون کے کردار کا مقابلہ کر سکتا ہے؟ یہ عقیدہ آخرت کا اخلاقی اعجاز ہے‘ حضورؐ نے ماغر بن مالکؓ اور غلامیہ خاتون کے اس عمل کی اتنی قدر دانی فرمائی کہ صحابہؓ سے فرمایا کہ ماغر بن مالکؓ کے لیے خدا سے مغفرت طلب کرو۔ اس نے ایسی توبہ کی ہے کہ اگر وہ ایک گروہ پر تقسیم کر دی جائے تو سب کے لیے کافی ہو جائے۔ اسی طرح

حضورؐ نے غلامیہ خاتون کے بارے میں فرمایا کہ اس ذات کی قسم جس کے قبضہ میں میری جان ہے۔ اس عورت نے ایسی توبہ کی ہے کہ اگر صاحب مکس ایسی توبہ کرے تو وہ بھی بخش دیا جائے۔ ”مکس“ ظلم کے ساتھ عشر اور مال گزاری وصول کرنے کے لیے کہتے ہیں حدیث سے معلوم ہوا کہ یہ بہت بڑا گناہ ہے۔

(اشعۃ المعات کتاب الحدود)

اوپر جتنے واقعات بیان کیے گئے ہیں ان میں یہی بات نہ دیکھئے کہ صحابہ کرامؓ کو قیامت اور آخرت کی جزا و سزا پر کتنا پختہ اور مستحکم یقین تھا اور مواخذہ آخرت سے کس قدر خائف اور ترسے رہتے تھے بلکہ یہ بھی دیکھئے کہ عقیدہ آخرت نے ان کے اعمال و اخلاق پر کتنا شدید اور گہرا اثر ڈالا تھا۔ ان کی زندگیوں کو کتنا پاکیزہ بنا دیا تھا۔ یہی وہ چیز ہے جو ان لوگوں کو میسر نہیں ہوتی، جو آخرت پر ایمان نہیں رکھتے، خوف آخرت نے صحابہ کرامؓ کی زندگی کے پبلک اور پرائیویٹ دونوں پہلوؤں کی اتنا روشن اور درخشاں بنا دیا تھا جیسے صاف اور شفاف شیشہ۔

حضرت سلمہ بن صحرہؓ

حضرت سلمہ بن صحرہؓ ایک انصاری صحابی تھے۔ وہ خود اپنا واقعہ بیان کرتے ہیں کہ مجھ میں حد سے زیادہ صنفی قوت تھی اس لیے رمضان کا مہینہ آیا تو میں نے اپنی بیوی سے اظہار کر دیا تاکہ ایسا نہ ہو کہ میں کسی رات

اپنی بیوی سے ہم بستر ہو جاؤں اور اسی حالت میں صبح ہو جائے۔ ایک رات ایسا اتفاق ہوا کہ میری بیوی خدمت کر رہی تھی کہ اس کا بعض حصہ جسم کھل گیا اور میں اس کو دیکھ کر ضبط نہ کر سکا۔ صبح ہوئی تو اپنے ساتھیوں سے ملا اور ان سے واقعہ ذکر کر کے کہا کہ میرے ساتھ حضرت رسول اللہ صلی اللہ علیہ وسلم کے پاس چلو میں حضورؐ سے اپنا واقعہ عرض کر دوں۔

انہوں نے کہا ہم تمہارے ساتھ نہیں جا سکتے۔ ہمیں خوف ہے کہ ہمارے متعلق قرآن کی کوئی آیت نازل ہو جائے یا حضورؐ ہی کوئی ایسی بات فرمادیں جو ہمارے لیے مستقل عار کا سبب بن جائے تم خود جا کر حضورؐ سے اپنا واقعہ عرض کرو، چنانچہ میں حضورؐ کی خدمت میں حاضر ہوا اور حضورؐ سے واقعہ عرض کیا۔ حضورؐ نے فرمایا تو اسی لائق تھا۔ میں نے عرض کیا بیشک میں اسی لائق تھا۔ حضورؐ نے تین بار یہی فرمایا اور میں نے ہر بار یہی جواب دیا اور عرض کی میں اسی جگہ بیٹھا ہوں۔ میرے متعلق خدا کا جو حکم ہوا اسے جاری کیجئے میں اسی پر صبر کروں گا۔ حضورؐ نے کہا تم کو ایک غلام آزاد کرنا چاہیے میں نے اپنی گردن پر ہاتھ مار کر کہا۔ ”اس ذات کی قسم جس نے آپ کو حق کے ساتھ بھیجا ہے۔ میں اپنی ذات کے سوا کسی چیز کا مالک نہیں ہوں، حضورؐ نے فرمایا۔ ”تو متواتر دو مہینے کے روزے رکھو۔“ میں نے عرض کی۔ یا رسول اللہ مجھ پر جو مصیبت پڑی ہے وہ روزے ہی کی وجہ سے تو پڑی ہے۔ میں دو مہینے کے روزے کیسے نبھا سکوں گا۔ تو فرمایا۔ ساٹھ مسکینوں کو کھانا کھاؤ۔“ میں نے عرض کی اس ذات کی قسم! جس نے آپ

کو حق کے ساتھ بھیجا ہے، میری رات فالتے سے گزری ہے۔ میرے پاس کچھ کھانے کو نہ تھا۔ حضور نے فرمایا۔ بنی زریق کے صاحب زکوٰۃ کے پاس جاؤ اور ان سے کہو، وہ اپنی زکوٰۃ تمہیں دے دیں۔ اسی سے ساٹھ مسکینوں کو کھلا پلا دو اور جو بیچ رہے اسے اپنے اور اپنے اہل و عیال کے کام لاؤ۔

میں حضورؐ کے پاس سے اپنی قوم میں واپس گیا اور کہا تم نے مجھے بڑے خلیق میں ڈال دیا تھا اور میرے معاملے کے متعلق بڑی بڑی رائے ظاہر کی تھی لیکن حضرت رسول اللہ صلی اللہ علیہ وسلم کی خدمت میں تو میں نے اپنے لیے بڑی کشادگی اور برکت پائی۔ حضورؐ نے مجھ سے فرمایا ہے کہ میں تم سے تمہاری زکوٰۃ مانگ لوں، اس لیے تم مجھے اپنی زکوٰۃ دے دو۔ انہوں نے مجھے زکوٰۃ دے دی۔

(ترمذی ابواب التفسیر)

جس معاشرہ کا یہ حال ہو کہ اس کے ایک فرد سے اپنی بیوی کے متعلق بھی کوئی خلاف قانون فعل سرزد ہو جائے تو وہ خود اس کی سزا کے لیے اپنے آپ کو اس طرح پیش کر دے۔ اس معاشرے میں کوئی بد اخلاقی کیوں کر پھیل سکتی ہے؟

## عام صحابہؓ کا خوفِ آخرت

ام المؤمنین حضرت عائشہ صدیقہ رضی اللہ عنہا فرماتی ہیں کہ ایک بار ایک شخص آکر آنحضرت صلی اللہ علیہ وسلم کے پاس بیٹھ گیا اور کہا۔ ”یا رسول اللہ! میرے پاس دو غلام ہیں اور دونوں مجھ سے جھوٹ بولتے ہیں“ میرے ساتھ خیانت کرتے ہیں اور نافرمانی سے پیش آتے ہیں اس لیے میں بھی انہیں گالیاں دیتا ہوں اور مارتا پیٹا ہوں“ میرے اس برتاؤ کی وجہ سے قیامت کے روز میرے ساتھ کیا معاملہ کیا جائے گا؟

حضورؐ نے جواب دیا۔ تیرے غلام جو تیری خیانت و نافرمانی کرتے ہیں اور تجھ سے جھوٹ بولتے ہیں۔ ان کا اور اس سزا کا حساب کیا جائے گا جو تو ان کو دیتا ہے، اگر تیری سزا ہی ان کی خطاؤں کے برابر ٹھہری تو معاملہ برابر برابر ہو جائے گا“ نہ تجھے کچھ فائدہ پہنچے گا اور نہ نقصان اور اگر تیری سزا ان کی خطاؤں سے زیادہ ہوئی تو ان کے حق میں تجھ سے اس کی زیادتی کا بدلہ لیا جائے گا۔

حضور کا یہ ارشاد سن کر وہ شخص ایک طرف ہو گیا اور رونے چلانے لگا۔ حضورؐ نے فرمایا۔ کیا تو نے اللہ تعالیٰ کا یہ ارشاد نہیں پڑھا ہے۔

وَنَضَعُ الْمَوَازِينَ الْقِسْطَ لِيَوْمِ الْقِيَامَةِ فَلَا تُظْلَمُ نَفْسٌ شَيْئًا  
وَإِنْ كَانَ مِثْقَالَ حَبَّةٍ مِنْ خَرْدَلٍ أَنْتَنَا بِهَا وَكَفَى بِنَا



### حَاسِبِینَ

اور ہم قیامت کے روز انصاف کی ترازو کھڑی کریں گے۔ پھر کسی نفس کے ساتھ ذرا بھی ظلم نہ ہو گا اور اگر رائی کے دانے کے برابر بھی (کسی کا اچھایا برا عمل) ہو گا تو ہم اس کو لا موجود کریں گے اور ہم حساب لینے کو کافی ہیں۔

یہ سن کر اس شخص نے کہا۔ اے خدا کے رسول! میں اپنے اور ان غلاموں کے حق میں اس سے بہتر صورت نہیں پاتا کہ ان سے علیحدگی اختیار کر لوں، اس لیے آپ گواہ رہیں کہ آج سے میرے غلام آزاد ہیں۔“  
(مشکوٰۃ)

غور کیجئے صحابہ کرامؓ کو اللہ و رسول کے ارشادات پر کتنا پختہ یقین تھا اور عقیدہ آخرت نے ان کے دلوں میں کیسا استحکام حاصل کر لیا تھا؟ آخرت کے معاملے میں ان کے نزدیک بڑے سے بڑے مفاد کی بھی کوئی اہمیت نہ تھی۔ وہ اپنا نقصان گوارا کر لیتے تھے مگر آخرت کا نقصان ان کو گوارا نہ تھا۔ پھر یہ بات بھی قابل لحاظ ہے کہ جن صحابی کا یہ واقعہ ہے۔ وہ کوئی نامور اور ممتاز شخص نہ تھے، ورنہ حضرت عائشہؓ ان کا نام لے کر واقعہ بیان فرماتیں۔

حضرت ام المومنین ام سلمہ رضی اللہ عنہا سے روایت ہے کہ ایک بار دو شخص حضرت رسول اللہ صلی اللہ علیہ وسلم کی خدمت میں حاضر ہوئے۔ ان دونوں کے درمیان کسی جائیداد کا جھگڑا تھا، لیکن ان میں کسی کے پاس اپنے دعوے کا کوئی ثبوت نہ تھا۔ دعویٰ ہی دعویٰ تھا۔ حضورؐ نے ان سے



فرمایا۔

”تم میرے پاس اپنا جھگڑا لے کر آئے ہو اور میں ایک انسان ہوں۔ ہو سکتا ہے کہ تم میں ایک شخص اپنی دلیل پیش کرنے میں دوسرے کی نسبت تیز زبان ہو اور میں اسی کے مطابق تمہارا فیصلہ کر دوں گا“ جو سنوں گا۔ اس لیے اگر میں نے کسی کے حق میں ایسا فیصلہ کیا جس میں اس کے بھائی کا کچھ حق چلا گیا تو (گویا) میں نے اسے آگ کا ٹکڑا کاٹ کر دے دیا اور وہ قیامت کے دن اپنی گردن میں اسی آگ کے ٹکڑے کا طوق ڈالے ہوئے آئے گا۔“ حضورؐ کا یہ ارشاد سن کر دونوں آدمی رونے لگے اور دونوں کہنے لگے۔ ”اے رسولؐ خدا! میرا حق میرے بھائی کو دے دیجئے۔“ حضورؐ نے فرمایا۔ ”جب تم کہتے ہو تو جاؤ دو حصوں میں تقسیم کر لو۔ اور تم یہ بھی کرنا کہ جو ٹکڑا جس کے ہاتھ میں آئے وہ اسے اپنے ساتھی کے لیے جائز قرار دے۔ (یعنی ہو سکتا ہے کہ اختیار کے باوجود تقسیم میں کچھ کمی زیادتی ہو جائے)

یہ دونوں شخص بھی صحابہ کرامؓ میں کوئی معروف و ممتاز فرد نہ تھے۔ ورنہ حضرت ام سلمہ رضی اللہ عنہا ان کے نام کے ساتھ واقعہ بیان کرتیں، اس سے معلوم ہوا کہ پورے معاشرے میں ایمان بالا خیرت کی روح کام کر رہی تھی اور خواص صحابہ کرامؓ کی حالت تو اس سے کہیں بلند تھی۔

---

حضرت عبد اللہ بن عباس رضی اللہ عنہ کا بیان ہے کہ جب :

يَا أَيُّهَا الَّذِينَ آمَنُوا اقْرَأُوا أَنْفُسَكُمْ وَأَهْلِيكُمْ نَارًا

مسلمانو! اپنے آپ کو اور اپنے اہل و عیال کو جہنم کی آگ سے بچاؤ۔

اتری تو ایک نوجوان پر اتنا اثر ہوا کہ وہ بیہوش ہو کر گر پڑا۔ آنحضرت صلی اللہ علیہ وسلم نے اس کے قلب پر ہاتھ رکھ کر دیکھا تو قلب متحرک تھا۔ آپ نے فرمایا۔

”اے نوجوان! لا الہ الا اللہ کہہ!“

”اس نے کلمہ پڑھا تو حضورؐ نے اسے جنت کی بشارت دی“ صحابہؓ نے پوچھا۔

”یا رسول اللہ کیا اس بشارت میں ہم بھی شریک ہیں؟“  
حضورؐ نے فرمایا۔

کیا تم نے اللہ تعالیٰ کا یہ قول نہیں سنا؟

ذالک لمن خاف مقامی و خاف و عید

یہ صلہ ہر اس شخص کے لیے ہے جو میرے سامنے کھڑا ہونے سے میرے سامنے جواب دہی سے ڈرے۔

حضرت عمر فاروق رضی اللہ عنہ کے عہد خلافت میں ایک نوجوان ایک نامحرم عورت کے مکان پر بری نیت سے گیا، جب وہ دروازے پر پہنچا تو کسی کی تلاوت کی یہ آواز اس کے کانوں میں آئی۔

إِنَّ الَّذِينَ اتَّقَوْا إِذَا مَسَّهُمْ طَائِفٌ مِّنَ الشَّيْطَانِ تَذَكَّرُوا

فَإِذَا هُمْ مُبْصِرُونَ ○ (الاسراء: ۲۰۱)

جو لوگ متقی ہیں ان پر جب شیطان کی جانب سے کوئی حملہ ہوتا ہے تو وہ متنبہ ہو جاتے ہیں اور معا" ان کی آنکھوں سے غفلت کا پردہ اٹھ جاتا ہے۔ نوجوان یہ سنتے ہی بے ہوش ہو کر گر پڑا۔ عورت نوجوان کو اسی حالت میں دروازے پر چھوڑ کر اندر چلی گئی، اتفاقاً نوجوان کا باپ ادھر آ نکلا اور نوجوان کو اٹھا کر گھر لے گیا۔ جب اسے ہوش آیا تو اس کی زبان پر یہی آیت جاری ہوئی اور اس کی جان نکل گئی، لوگوں نے اسے دفن کر دیا۔ حضرت عمرؓ کو خبر ہوئی تو آپ اس کی قبر پر گئے، اور کھڑے ہو کر یہ آیت پڑھی۔

وَلِمَنْ خَافَ مَقَامَ رَبِّهِ جَنَّاتٌ ○ (الرحمن: ۲۶)

اور اس کے لیے جو اپنے رب کے سامنے کھڑے ہونے سے ڈرا۔ دو جنتیں ہیں۔

ایک نوجوان صحابی قرآن پڑھ رہے تھے، اسی دوران میں حضرت رسول اللہ صلی اللہ علیہ وسلم بھی وہاں پہنچ گئے۔ جب وہ صحابی آیت

فَإِذَا انشَقَّتِ السَّمَاءُ فَكَانَتْ وَرْدَةً كَالدِّهَانِ (الرحمن: ۳۷)

اس دن کو یاد کرو جب آسمان پھٹ جائے گا اور گلابی تلچھٹ کی طرح ہو جائے گا

پر پہنچے، تو ان کے بدن کے رونگٹے کھڑے ہو گئے اور روتے روتے ان کا دم گھٹنے لگا۔ بار بار کہہ رہے تھے، ”ہاں جس دن آسمان پھٹ جائے گا میرا

کیا حال ہو گا؟ ہائے میری بربادی! ہائے میری بربادی!

حضورؐ نے ارشاد فرمایا۔ ”تمہارے رونے سے فرشتے بھی رونے

لگے۔“

حضرت اسماء بنت یزیدؓ بیان کرتی ہیں کہ حضرت رسول اللہ صلی اللہ علیہ وسلم ایک دن میرے مکان پر تشریف رکھتے تھے، آپ نے دجل کا تذکرہ فرمایا۔ (جس کی تفصیل روایت میں موجود ہے) پھر آپ کسی ضرورت سے باہر تشریف لے گئے اور کچھ دیر میں واپس لوٹے اس وقت لوگوں کا یہ حال تھا کہ حضورؐ نے دجل کے متعلق جو کچھ بیان فرمایا تھا اسے سن کر اندوہ و غم میں پڑے ہوئے تھے، حضورؐ نے یہ حال دیکھا تو دروازے کے دونوں کناروں کو تھام کر مجھ سے فرمایا۔ ”اسماء! کیا حال ہے؟“ میں نے عرض کیا۔ یا رسول اللہ! آپ نے دجل کا ایسا ذکر فرمایا کہ ہمارے کلیجے منہ کو آگئے، حضورؐ نے فرمایا۔ اگر میری زندگی میں دجل کا ظہور ہوا تو میں خود اس کا مقابلہ کروں گا اور اگر میں نہ رہا تو اللہ میرے پیچھے ہر مومن کا نگران حال ہے۔ میں نے عرض کی۔ یا رسول اللہ! خدا کی قسم ہمارا یہ حال ہو گیا ہے کہ ہم اپنے آٹے گوندھ کر رکھتے ہیں کہ روٹی پکائیں گے لیکن (دجل کے خوف سے) جب تک (بہت) بھوک نہیں لگ جاتی۔ ہم روٹی نہیں پکا سکتے، تو آخر (دجل کے ظہور کے وقت) مسلمانوں (کی فکر اور پریشانی) کا کیا حال ہو گا؟ حضورؐ نے فرمایا۔ اس وقت وہ چیز مسلمانوں کے کھانے پینے سے بے

نیاز کر دے گی جو آسمان کے فرشتوں کو کھانے پینے سے بے نیاز رکھتی ہے،  
یعنی تقدیس و تحمید!

(مشکوٰۃ بحوالہ مسند احمد)

غور کیجئے۔ صحابہ کرم رضی اللہ عنہم تقویٰ، خشیت، خوف خدا اور فکر  
آخرت کے کس مقام پر فائز تھے اور ہماری غفلت و کوتاہی اور آخرت  
فراموشی کا کیا حال ہے؟

---



# ہماری نئی مطبوعات

چند شعریں	شہر مراد
شہید محراب شہرین نقاب	مقامی شہر مراد
فی فضل القرآن	نیدھ شہر مراد
اسلام اور جدید ذہن	مقامی شہر مراد
نیدھ بادشاہ کا قلم	مقامی شہر مراد
ہماری رسول پاک	مقامی شہر مراد
شعور حیات	مقامی شہر مراد
مطالعہ حدیث	مقامی شہر مراد
میان ور خلاق	مقامی شہر مراد
نقدی کتاب	مقامی شہر مراد



البدار  
پی ای کیشنز

۳۳-۱۱-۱۲-۱۳-۱۴-۱۵-۱۶-۱۷-۱۸-۱۹-۲۰-۲۱-۲۲-۲۳-۲۴-۲۵-۲۶-۲۷-۲۸-۲۹-۳۰-۳۱-۳۲-۳۳-۳۴-۳۵-۳۶-۳۷-۳۸-۳۹-۴۰-۴۱-۴۲-۴۳-۴۴-۴۵-۴۶-۴۷-۴۸-۴۹-۵۰-۵۱-۵۲-۵۳-۵۴-۵۵-۵۶-۵۷-۵۸-۵۹-۶۰-۶۱-۶۲-۶۳-۶۴-۶۵-۶۶-۶۷-۶۸-۶۹-۷۰-۷۱-۷۲-۷۳-۷۴-۷۵-۷۶-۷۷-۷۸-۷۹-۸۰-۸۱-۸۲-۸۳-۸۴-۸۵-۸۶-۸۷-۸۸-۸۹-۹۰-۹۱-۹۲-۹۳-۹۴-۹۵-۹۶-۹۷-۹۸-۹۹-۱۰۰

اردو بازار - لاہور ۷۲